


# NTUMUNU YA DIBUUNDU

 Awa, wapi mutindu beno ke namisaka—ke namisaka yawu? Yinga, uh-huh. . . ? . . . [Kisika ya mpamba na bande—Mu.] Nge kubama na kufwa yawu. Kuna, na ntangu, mu ke ningisa yintu ya munu, mutindu *yayi* na nge. Nge me mona? Nge me mona? Oh, ntangu mu ke ningisa yintu ya munu. Nge. . . [Mpangi-bakala mosi me tuba, “Na wapi ntangu nge zola ti mu sala yawu?” Mpangi yankaka ya bakala me tuba, “Yandi me tuba, ‘Na kunamisa yawu.’”]

Bampangi, beto me bokila lukutakanu yayi kintwadi awa na nkokila yayi samu na lukanu ya kuzaba wapi mutindu kutwadisa Dibuundu ya Nzambi ya moyo, na yina, beto ke kwikila ti beto kele kitini ya Dibuundu yayi.

<sup>2</sup> Mu zola, kima ya ntete, mu zola tuba ti na banzietolo ya munu na yinza ya muvimba, na mutindu nionso mu zaba, yayi kele mosi ya bisika ya kulutila kimpeve kisika beno ke kuwa Mpeve ya Nzambi kulutila na bisika nyonso yankaka yina mu zaba. Mu vwandaka na bisika zole yankaka na mabanza yina vwandaka mutindu yina, kasi ntangu yayi beto—beto ke mona ti ya kele ve mutindu yina; mosi ya bawu me kota na organisation, mpe yankaka kele—kele mutindu ya kubwa.

<sup>3</sup> Na yina ba bokilaka munu mazono mpe ba me—me tuba na munu ti beno nyonso zolaka lukutakanu ya kuyufula munu bakyuvu yayi samu na bisalu ya beno na kati ya yinzo-Nzambi yayi, mpe mu. . . ya kele samu na yina mu kele awa na nkokila yayi, kele. . . mpe samu na ku—kuvwandisa dibuundu, to samu na kupesa na beno bima yina mu banza ti—ti kele mfunu samu na kusala ti dibuundu yayi kukwenda na ntwala.

<sup>4</sup> Bampangi, mu ke ndima ti beno me bakula yawu, mutindu mu me zabisa diambu yayi ti kisika yayi kele kisika ya kimpeve. Ya kele ve kisika ya kulutila nene na yinza, mpe ya kele ve ti beto kele na bankunga mingi, bakuboka ya kulutila mingi, mpe makelele mingi, to kuzonza mingi na bandinga, mpe nyonso yina, ya kele yawu yina ve, kasi yawu kele Mpeve ya kulutila mbote yina ke salaka awa na tabernacle yayi. Mpe, tii na ntangu yayi, mu ke zola pesa lukumu mpe kutonda Mpangi Neville, mpe—mpe beno bampangi awa, ba-administrateur, mpe ba-diacre, mpe surveillant ya lukolo ya Lumingu, mpe nionso yina, samu—samu na yina beno me keba yawu mutindu yayi. Ya vwandaka kisambu ya munu kubanda ntama, mpe nsatu ya munu kubanda bumwana, na kumona dibuundu kutulama na nzila mpe kuvwanda ya kusungika.

<sup>5</sup> Ntangu yayi, ntangu beto biekaka yinzo-Nzambi, mu tubaka na beno, “Na mwa ntangu fioti na ntwala mu ke vwanda na

kima ya kuzonzila beno na zulu ya mutindu kutula kima yayi na ndonga, mutindu ya fwana tambula.” Mpe beno me banda . . . na manima ya kukatuka awa, beto vwandaka na balongi mpe nionso yina. Kasi ntangu yayi, Mpangi Neville yina kele kaka ntwenya na kati ya beto, kwizaka na kati-kati ya beto, mu banzaka ti ya ke vwanda mbote samu na Mpangi Neville na kuvwanda ya kukwikama mingi na Lukwikilu ntete mu talisa bima yayi mu ke zola talisa ntangu yayi. Kasi ntangu yayi, na manima mu me mona ti yandi me vwanda mbote na kati ya Lukwikilu, mpe yandi me bakula yina Malongi kele, mpe—mpe ke sala kimalu ya mhangi mosi ya kukwikama na Klisto mpe kukangama na yina beto ke kwikila ti ya kele Kieleka, Mu banza ti ya kele ngunga ntangu yayi, ya ke vwanda ntangu ya mbote, samu na kutuba na yandi na . . . mpe na beno yina kele bakuluntu mpe nionso awa na dibuundu, ti beno baka bantumunu yayi mpe beno bambuka moyo na yawu, yawu kele ya kulutula mbote na luzabu ya munu nionso na ntuala ya Nzambi. Mpe na yina mu ke vingila ti beno sadila bima yayi na mutindu mu ke tuba yawu, samu ti muntu mosi fwana vwanda yintu awa. Beno fwana kuzwa . . .

<sup>6</sup> Ntangu yayi, mu ke na kumeka ve na kubotula kimfumu to kima mosi mutindu yina, kasi, beno me mona, muntu to kima mosi na bayintu zole na yawu, ya—ya ke zaba ve wapi mutindu ya kukwenda. Nzambi me kuzwaka ntete ve bayintu zole na Dibuundu ya Yandi, Yandi me salaka yawu ntete ve, ya kele yintu mosi. Yandi ke salaka ntangu nionso na bansungi nionso mutindu beto longukaka na nzila ya Masonuku, Yandi ke salaka ntangu nionso na muntu mosi. Samu ntangu beno kele na bantu zole, beno kele na mabanza zole. Mpe ya fwana kuma na dikunzi mosi ya nsuka, mpe dikunzi ya munu kele Ndinga, Biblia. Mpe mutindu pasteur awa na dibuundu, dikunzi ya munu kele Ndinga, mpe mu zola . . . Mu zaba ti beno, bampangi, beno ke bakaka munu mutindu dikunzi ya beno na yina . . . ntangu nyonso mu ke landa Nzambi, mutindu Paul tubaka na Masonuku, “Beni landa munu, mutindu mu ke landa Klisto.”

<sup>7</sup> Mpe na yina mu ke vingila ti beno bampangi, na ntangu nionso yina beno ke mona ti mu ke kwenda ntama na Masonuku yayi, na kwiza tala munu mosi mpe kutuba na munu kisika mu kele na foti. Mu ke kipe ve kana beno kele mosi ya ba-administrateur to . . . to kana beno kele mukengi, nionso yina beno kele, beno kele ya kukangama na munu, mutindu mpangi-bakala kati na Klisto, samu na kutuba na munu ntangu mu kele na foti na nzila ya Masonuku. Kana ya kele na kyuvu, ti beto vwanda mpe beto tubila yawu, kintwadi.

<sup>8</sup> Mpe kikuma yawu yina, mu banza, samu na munu na nkokila yayi, ti beno me nata munu awa, ya kele samu ti ya kele na bakyuvu awa yina ke monana ti beno kele na bakyuvu na mabanza ya beno landila bima yina mu me—mu me kuzwa awa.

Ntangu yayi beno bambuka moyo, bampangi, mu zaba ve . . . ba me sonika ve bankumbu na ba-billet yayi, kasi . . . mpe ya kele ya kusunika, mpe mu lenda ve . . . mu zaba ve nani me sonika yawu, kasi ya kele bakuyuvu yina kele na mabanza ya beno, mpe mu kele awa samu na kupesa mvutu na yawu landila yina mu me zaba.

<sup>9</sup> Mpe beno bambuka moyo, Nzambi ke vingila na kumona ti mu kangama na Ndinga. Mpe mu ke vingila kumona beno kubikala na Ndinga, beno me mona, beno me mona, na kati ya dibuundu yayi. Mpe beno bumba yawu ya kimpeve, samu ti, beno bambuka moyo, bangolo nionso ya—ya kimfumu ya mudidi ya Satana ke vwanda ya kuludika na ntwala ya beno mutindu beno ke banda na kuyela kati na Mfumu. Mpe beno fwana vwanda basoda, basoda ya malu-malu ve. Beno kele basoda ya kukula ntangu yayi, mpe bayina ba me longisa kunwana. Mpe Satana ke kwisa na kati ya beno, yandi ke nata beno na kuswana mosi na yankaka kana yandi lenda sala yawu. Beno basisa yandi na mbala mosi; beno kele bampangi; mpe ya kele mbeni. Mpe beto kele awa samu na kutelemisa bendele mosi na ntangu yayi ya Nsemo ya nvokila, ti, ntangu yinza me kuma mudidi mpe dibuundu ya mvimba ke na kukota na Kimvuka ya Mabuundu. Mpe ntama mingi ve ba ke meka na kutula kidimbu na kielo yayi awa, “Ya kukangama!” Mpe na yina beto fwana kutana na bisika yankaka, samu ya kieleka ba ke kanga mabuundu yayi na mosi ya bilumbu yayi kana beto baka kidimbu ya kibulu ve. Mpe beto ke na kutala na kuvwanda kieleka na ntwala ya Nzambi tii lufwa ke bika beto na kimpwanza, mpe ya kele yina beto zola kusala.

<sup>10</sup> Ntangu yayi beto luta mbala mosi na . . . Mpe mu ke lomba, ti kana na ntangu mosi ti mosi ya bima yayi kuvutukila na kyuvu, mu ke zola ti bande yayi kubula na ntwala ya bamambele ya dibuundu yayi, beno me mona, na balukutakanu ya beno, to na kubanda lukutakanu, kaka na ntwala lukutakanu kubanda. Beno tula bande yayi mpe beno bula yawu! Mpe bika ti dibuundu awa kubakula ti bantu yayi kele ya kukangama na Nzambi, mutindu ndefi ya bawu na dibuundu yayi, samu na kusadisa na kubumba bandongosolo yayi. Beno lenda wisana na bawu ve; mpe kana mu bika beno kutwadisa yawu, na yina mu ke wisana na beno ve. Beto fwana vwanda na yinto mosi kisika mosi kuna kisika ya fwana vwanda na dikunzi. Mpe na mutindu ya kulutula mbote mu zaba, mu ke pesa yawu na nsi ya Mpeve-Santu, na kubikaka Yandi kuvwanda Dikunzi ya munu. Mpe beno bika ti bande yayi kuvwanda dikunzi ya beno na zulu ya bakuyuvu yayi.

Ntangu yayi, ya ntete kele:

**220. Wapi mutindu dibuundu ke sala samu na bandombilu ya kusadisa na mbongo na . . . samu na madia mpe bilele? Yinki—yinki kusala, yinki—yinki dibuundu lendaka sala?**

<sup>11</sup> Ntangu yayi beto ke zaba ti dibuundu kele na kiyeka ya bantu ya yawu, samu na bamambele ya dibuundu ya beto awa,

beto kele ya muvimba na kiyeka na ntangu nionso beto kele na lenda ya kupesa mvutu na bansatu ya bawu. Beto kele na kiyeka ya bantu ya beto, yina kele, bamambele ya kukwikama ya tabernacle, yina ke kwisaka ntangu nionso awa mpe ke sambilaka na beto. Beto kele ya kukangama na bawu, mutindu bampangi ya beto ya babakala mpe bampangi ya bakento bayina me lakisa ti bawu kele bamambele ya beto na kimvuka yayi.

<sup>12</sup> Ntangu yayi, beto zaba ti ya kele na mafuku ya bantu na nkokila yayi yina ke kondwa madia, ke kondwa bilele, mpe beto ke zola kuvwanda na lenda ya kusadisa bawu nionso, samu na kusala nionso yina beto lenda sala; kasi beto lenda ve kusala yawu samu na mbongo, beto lenda ve kusadisa yinza ya muvimba. Kasi beto kele ya kukangama na kusalu samu na bantu ya beto. Mpe mu banza, na yina, mpe na manima kana beto kele na kima me bikana ti beno zola kukabula na bantu yina kele ve bamambele awa ya dibuundu yayi, kima yina beno ke zola kupesa bawu, ba fwana zonzila yawu na lukutakanu ya conseil ya ba-diacre.

<sup>13</sup> Ba-diacre kele bantu yina—yina fwana sungika kukondwa kuwakana yayi, to diambu yayi, mu zola tuba; samu ti na kati ya Biblia ntangu kuswana kwisaka samu na madya mpe bilele, mpe nionso yina, na Buku ya Actes, bawu bokilaka bantumwa samu na yawu, mpe bawu tubaka, “Benso soola beno mosi bantu sambwadi na kati-kati ya beno yina kele na kimbangi ya mbote, mpe yina kele ya kifuluka na Mpeve-Santu ti bawu tala mambu yayi. Samu beto ke kukipesa beto mosi ntangu nionso na Ndinga ya Nzambi mpe na kisambu.”

<sup>14</sup> Mpe ya kele ve kusalu ya pasteur na kutala . . . samu na madya mpe nyonso yina. Ya fwana vwanda kusalu ya ba-diacre. Ya kele ve kusalu ya ba-administrateur, ya kele kusalu ya ba-diacre na kusala yayi. Mpe na yina yayi zolaka vwanda . . . Benso bambuka moyo na kati ya Biblia, ba vwandaka pesa mvutu na bansatu ya bantu ya bawu, ba-Grecs mpe—mpe ba-Juif, kisika bantu vwandaka tuba ti mosi vwandaka baka fioti mingi kulutula yina yankaka, kasi ya vwandaka bantu yina tekisaka bima ya bawu nionso mpe yina pesaka yawu na dibuundu samu na lusalusu ya yawu, mpe na manima samu na ku—kukabula yawu na kati-kati ya bawu na mutindu mosi. Mpe mwa kuswana kwisaka, mpe ya kele kisika yina beto me kuzwa ba-diacre ya beto ya ntete. Mpe yina kele mosi ya bisalu ya bawu, ya kele kusala yawu.

<sup>15</sup> Mu banza ti, mutindu ya kele bantu ya beto, bantu ya beto mosi, beto fwana kusadisa bawu. Mpe kana kubokuta kele, na yina, ba fwana kutuba yawu na ntwadisi ya kimvuka ya ba-diacre, mpe na manima ba fwana zonzila yawu na kimvuka ya ba-diacre mpe kutala yina bawu lendaka sala samu na yawu. Mpe bima yina nionso kele lusalusu ya bilele, madia, mpe mbongo, to nionso yina ya kele, fwana kuluta na nzila ya ba-diacre. Na yina ba-diacre, ntangu bawu ke baka lukanu ti bawu

ke—ti bawu ke . . . yina bawu ke sala samu na yawu, na manima ba ke nata yawu na trésorier, samu na kutala kana trésorier lendaka futa na ntangu yayi lutangu ya mbongo yina, to—to na kusumba bilele yayi, to nionso yina ya kele samu na yawu. Kasi conseil ya ba-diacre fwana kukutana na yawu, mpe ya ke kwenda ve na ba-administrateur to na pasteur. Ya kele diambu ya ba-diacre, bawu nionso kintwadi.

Ntangu yayi, na manima, kyuvu ya zole.

**221. Ya kele ya kulunga na kutuba pwelele na chaire ti bandinga mpe bantendulu zolaka salama na lukutakanu na ntwala ya lukutakanu?**

Yayi kele kyuvu ya zole na kitini yayi ya mukanda mu kele na yawu awa, yina kele mwa kalati ya fioti.

<sup>16</sup> Ntangu yayi, yayi me tadila pasteur awa, beno me mona. Samu ti yandi—yandi, na manima ya nyonso, na yina me tala kimpeve, yandi kele ntwadisi ya yawu. Ba-diacre kele bapulusu na kati ya dibuundu, samu na kukeba ndonga mpe samu na kukeba bima yayi, mpe na kupesa madia na bamputu, mpe nionso yina. Ba-administrateur kele na kiyeka ya mbongo mpe kutunga; yawu yina ba ke tala. Kasi pasteur kele na lutwadusu ya kitini ya kimpeve, mpe yayi ke tadila nge, Mpangi Neville.

<sup>17</sup> Ntangu yayi, kuna . . . na mwa ntangu fioti me luta ntangu ba sungikaka, dibuundu. Mu ke kwikilaka na kutuba bandinga, mpe ntendulu, mpe makabu nionso ya mbote ya kimpeve yina Nzambi pesaka muswa na kuvwanda na kati ya dibuundu. Kasi beto ke na kuzinga na kilumbu kaka mutindu ya vwandaka na ntangu ya Biblia, kisika mabuundu. . . Ntangu yayi, beno tala Paul, yandi bandaka dibuundu na Éphèse, dibuundu ya Éphèse, yina vwandaka dibuundu yina vwandaka ya kuvwanda mbote. Beno talaka? Beto ke kwikila ti Paul, mpe yandi tubaka yandi mosi, ti yandi zonzaka na bandinga mingi, mpe beto zaba ti yandi vwandaka na makabu ya bandinga. Ve yina ti yandi kulongokaka, kasi yina ba pesaka yandi na kimpeve, samu na mutindu yandi tubaka yawu kuna na Corinthiens. Mpe samu na kunwanina ntangu, mu ke baka kaka ve Biblia mpe kutanga yawu samu na beno, samu ya ke sala ti beto—beto kuvwanda awa ntangu ya yinda na nkokila yayi, mpe mu kele na ntangu mingi ve. Mpe ntangu yayi . . . kasi kaka samu ti beto kulenda na kumona pwelele.

<sup>18</sup> Ntangu yayi, Paul ata mbala mosi ve kuzwaka ntangu ya kuzonzila dibuundu ya Éphèse to na dibuundu ya Rome, to mosi ya mabuundu yina yankaka, na yina me tala makabu ya bawu ya kimpeve, samu na yina me tala wapi mutindu ya kutula yawu na ndonga. Kasi yandi zolaka tuba na ba-Corinthiens ntangu nionso samu na yawu, samu ba vwandaka vutukila yawu ntangu nionso. Mpe Paul tubaka, ntangu yandi kwisaka na kati ya bawu, kana bawu monaka ti mosi vwandaka na ndinga mpe

mosi vwandaka na psaume, mpe yandi tondaka Mfumu samu na makabu ya bawu nionso ya mbote mpe bima ya mutindu yina. Mpe kana beno tala na kapu ya ntete to ya zole ya Corinthiens, Paul vwandaka tuba na bawu, samu na kisika ya bawu, yina bawu vwandaka kati na Klisto, wapi mutindu yandi. . .kisika bawu vwandaka kati ya Klisto.

<sup>19</sup> Na yina na manima ntangu yandi tubaka na bawu, kuna mutindu tata yandi bandaka na kukatula fimbu na zulu ya bawu, mpe tubaka, “Mu ke kuwa ti ya ke na kuswana na kati ya beno, mpe mu ke kuwa ti beno ke kola na malafu na mesa ya Mfumu.” Yandi katula bawu ve na Buklisto; mpe beno sala yawu ve beno bampangi ya babakala, beno katula bawu ve na Buklisto, kasi ya kele mutindu ba ke salaka na yinzo ya Nzambi. Ya kele kisika yina ya kele.

<sup>20</sup> Ntangu yayi, mu ke tuba yayi, ti mutindu Paul ya ntama tubaka, ti, “Ntangu beno ke vukana, kana mosi ke zonza, bika ti muntu yankaka kutendula. Kana ya kele ve na mutendudi, na yina beno vwanda swi. Kasi kana ya kele na mutendudi. . .”

<sup>21</sup> Ntangu yayi, mu me tala dibuundu awa, mpe mu me mona beno me kula, mpe mu me mona makabu mingi ya kimpeve kusala na kati ya beno. Ya kieleka, ya lombaka ti mu kwisa na Mpangi Neville na mosi ya yawu na Ndinga ya Mfumu, samu na kusungika yandi na kima yina yandi vwandaka sala.

<sup>22</sup> Mpe kana mu. . .kana Mfumu me. . .Mpeve-Santu me sala munu surveillant ya Mameme, na yina ya kele kisalu ya munu na kutuba na beno Kieleka. Mpe mu ke vutula matondo mingi na Mpangi Neville, yandi me widikila Kieleka. Mu lenda tuba Yawu kaka mutindu Yandi ke tuba na munu.

<sup>23</sup> Ntangu yayi, na zulu ya yayi, mutindu mu me mona dibuundu ya beno me kula, mpe mu me mona yawu. Mpe na kati ya dibuundu, beno tala mutindu beto kuzwaka yawu ntete, mpe yayi kele mutindu beto—beto zola dyaka yawu.

<sup>24</sup> Ntangu yayi, kana beno sala keba ve, ntangu ba-bébé. . . Kima ya ntete yina bébé ke meka na kusala kele kumeka na kutuba na yina yandi lenda ve kuzonza. Beno me mona? Yandi ke sala mazu mingi, mpe makelele, mpe—mpe nionso yina, kasi yandi ke banza ti yandi kele kaka. . .yandi lenda kutuba mbote mingi kulutula mulongi na ntangu yina. Mbote, beto ke mona yawu kaka ve na luzingu ya kimuntu, kasi beto ke mona yawu na luzingu ya kimpeve mpe. Ya kele mwana ya *fioti*. Mpe kana beno meka na kusungika bébé yina mpe beno bula yandi fimbu fioti samu yandi ke “sala makelele” mpe ke meka na kutuba, beno ke bebisa mwana yina. Beno me mona, mpe beno ke lwadisa yandi. Mpe ya kele mbote na kubika bébé yina kukula mwa ntangu fyoti tii ntangu yandi lenda zonza bampova ya yandi mbote, mpe na yina beno tuba na yandi *wapi ntangu*. “Ya kele ve ntangu papa ke na kutuba to ntangu mama ke na kutuba.” Kasi ntangu ya

kele ntangu ya mbote, ti yandi fwana kutuba. Beno me bakula munu? Ntangu yayi, beno bika yandi kutuba ntangu ntangu ya yandi ke kwisa samu na kutuba.

<sup>25</sup> Ntangu yayi, kana mu me kuzwaka ntete kima yina me vwandaka bansende na nzutu ya munu, kuna na balukutakanu, ya kele muntu yina ke telama ntangu mu ke zonza mpe na yina yandi ke pesa nsangu na bandinga mpe ke zenga Mpeve. Mu me katuka na balukutakanu na New York mpe bisika yankaka na kisika milongi ke bikaka yawu kusalama, ntangu na manima ya ntangu, mpe ya kele kima yankaka ve kasi—kasi poto-poto. Beno me mona, ntangu Nzambi ke na kusala landila ndandani ya mabanza, Yandi. . . ya ke vwanda—ya ke vwanda. . . Yandi ke telemina lukanu ya Yandi Mosi, kana Yandi ke na kumeka na kutula na nzila dibanza na beno, na dibuundu, samu na kusala lubokilu na autel mpe kuna kima kwisa zenga yawu.

<sup>26</sup> Mumbandu, mutindu yayi. Beto kele ya kuvwanda na mesa, ke na kuzonza, mpe beto ke na kuzonzila na Mfumu. Mpe junior ke kwisa mbangu na mesa, na nswalu nionso, yandi ke benda bukebi ya beto na yina beto ke sala, mpe na yina, yandi ke banda na kuboka, mpe ke sala makelele, “Papa! Mama! Oh! La la! Mu me kotisa bí kuna na kimvuka! Mpe beto me sala nionso *yayi, yina*, mpe *yankaka!*” Mpe ntangu beto vwandaka tubila diambu mosi ya busantu mingi. Ntangu yayi, yandi me kotisa bí, ya kele mbote mingi; na nsaka ya baseball, ya kele nyonso mbote mingi. Kasi yandi me basika na nzila ntangu yandi ke zenga nsangu yina beto ke tubila. Bika ti yandi kuingila tii ntangu ya yandi ke kwiza mpe na yina yandi ke tuba na beto yina yandi salaka na nsaka ya baseball.

<sup>27</sup> Ntangu yayi, yawu yina kaka beto ke mona na makabu bubu yayi. Kikuma yawu yina Nzambi lenda ve kutula kivuvu mingi na makabu ya kimpeve na bantu, bawu zaba ve wapi mutindu kuyala yawu. Yawu yina diambu bubu yayi, ya kele samu na yina beto ke na yawu diaka ve ya kulutula mingi.

<sup>28</sup> Mpe beto ke mona ti ya kele na bima mingi ya kumekula na makabu ya kimpeve. Kasi mu ke kwikila ve ti ya ke *mutindu yina* awa na yinzo-Nzambi ya beto. Mu ke vutula matondo samu na yawu. Mu ke kwikila ve ti ya kele kumekula ata fioti ve. Mu ke kwikila ti beto kele na makabu ya kieleka, kasi beto fwana zaba wapi mutindu kuyala makabu yina.

<sup>29</sup> Mpe na yina ntangu beno ke banda na kusala kima mosi na mutindu ya mbote. . . Kaka mutindu beno vwandaka sala samu na mfumu ya kisalu mpe beno me banda na kisalu ya beno ya ntete mpe beno zola kubaka bantumunu, na yina mfumu ya kisalu ke tula kivuvu na beno mpe ke landila na kuzangula beno na kisika ya kulutula zulu ntangu nionso.

<sup>30</sup> Ntangu yayi, mu ke kwikila ti yayi kele ntangu samu na Branham Tabernacle, samu na kuzaba yina. . . samu na kubaka

makabu yina Nzambi me pesa beto, ti Nzambi lenda tula kivuvu na beto na kima ya kulutila nene na yina beto kele na yawu. Kasi beto lenda kwenda ve na ntwala . . . mpe ntangu beno ke mona muntu yina ba fwana zonza na yandi ntangu nionso mpe bima nionso. Mpe beno bambuka moyo, “Mpeve ya baprofete kele ya kutumama na profete,” Masonuku me tuba. Ntangu beno ke mona bakala yina beno fwana sungika, to kento mosi, mpe muntu yina ke basika na nzila, mpe na yina beno ke tuba na yandi Kieleka ya Masonuku, na yina ya ke talisa ti mpeve yina kele na zulu ya bawu kele ve ya Nzambi. Samu ti Biblia ke tuba, “Mpeve ya baprofete,” to, “kupesa profesi,” ya kele, kupesa kimbangi, kulonga, kutuba na bandinga, to nyonso yina ya kele, samu ti bandinga yina ba me tendula kele profesi. Na yina ya kele ya kutumama na profete, mpe Ndinga kele profete. Na yina beto—beto ke mona ti ya kele na nganda ya ntumunu samu na bakala to kento yina ke telama mpe ke pesa nsangu, ata wapi mutindu bawu zola kusala yawu, na yina mulongi kele na chaire.

<sup>31</sup> Ntangu yayi beno tala yina mu ke banza samu na Branham Tabernacle, na kumonaka makabu yina beto—yina beto ke mona . . . Mpe beto kele na mwa bantu yina kele na makabu ya mbote awa. Ntangu yayi, mosi na mosi ya makabu yina kele ministere ya bawu mosi. Yawu kele makabu, kaka mutindu kulonga kele dikabu, mutindu kubeluka ya nzutu kele dikabu, mutindu bima yankaka kele makabu, yayi kele makabu, yawu kele makabu na mutindu ya yawu mosi. Mpe ya ke lomba na muntu nionso na kuingila na ministere ya yandi mosi.

<sup>32</sup> Na yina bika ti Branham Tabernacle kusala mutindu yayi, mpe na kilumbu yayi, mingi-mingi na kilumbu yayi na ntangu beto kele na mingi (mu zolaka ve kutuba mutindu yayi, kasi), faux-semblant kulutila mingi. Beto zola ve kusala ba-semblant. Bakala mosi ve, muntu mosi ve ya kusungama ke zola kusala semblant. Beto . . . Kana beto kele ve . . . kana beto lenda ve kuzwa kima ya kieleka, beto vwanda ata na mosi ve, beto vingila tii kuna beto ke kuzwa ya kieleka. Ntangu yayi, mu ke kwikila ti beno—beno babakala ke wisana na yawu. Beto zola kima mosi ve ya semblant. Bampangi, beto lendaka ve kubanda na kusala semblant ya kima mosi mpe kuingila na kukatuka na yinza yayi. Beto fwana kuzwa yina kele kieleka, mpe yina kele kisina. Kana beto kuzwa yawu ve, beto vingila tii ntangu beto ke kuzwa yawu, mpe kuna beto tuba kima na zulu ya yawu. Beno me mona?

<sup>33</sup> Ntangu yayi, mu ke tuba, ti babakala nyonso yayi mpe bakento yina ke tuba na bandinga, mpe ke pesa profesi, mpe ke pesa bansangu . . . Mpe mu ke—mu ke kwikila na beno babakala ti yawu kele ya kieleka. Ntangu yayi, Biblia me tuba, “Ke lakisa bima nyonso; mpe ke kangama na yawu yina kele mbote.” “Samu ti na bikoba yina ke tekita mpe bandinga yankaka Mu ke tuba na bantu yayi, yayi kele kupema na yina mu tubaka ti bawu fwana kota,” na Buku ya Esaie.



<sup>34</sup> Ntangu yayi, beno tala mu ke zola ti beno kusala ti kivinga ya santu dikabu mosi kaka kusala na ntangu mosi, samu ti ya ke nata beto mbala mosi dyaka na ndonga yina mu ke na kumeka na kutuba: kana mosi ke na kutuba, bika ti mpeve ya baprofete kuvwanda ya kutumama na profete. Beno me bakula? Ntangu yayi, bika bayina ke na ministere na Nzutu ya Klisto. . . Mpe ntangu yayi ya ke tubama, ntangu yayi bika ti yawu salama. Bika bayina ke na ministere na Nzutu ya Klisto kuingila ministere ya bawu, samu ya kele ministere ya Klisto samu na dibuundu. Kasi beno nionso lenda ve kulonga na ntangu mosi, ya fwana vwanda na mosi na ntangu mosi.

<sup>35</sup> Branham Tabernacle ke vwanda mutindu yayi. Ti bayina ke zonzaka na bandinga, mpe bayina ke tendulaka bandinga, mpe bayina kele na profesi yina ba fwana pesa na dibuundu, ti bawu vukana na ntangu ya mbote na. . . ntete lukutakanu kubanda, ti bawu vukana na kati ya kivinga yina ba me kubika, mpe bawu vingila ministere ya Mfumu.

<sup>36</sup> Mutindu pasteur fwana sala yandi mosi ntete yandi kwisa na ntwala ya bantu; yandi fwana baka Biblia, kulonguka na pima nionso na kivinga ya yandi, na kati ya Mpeve, mpe kuvwanda ya kupakula na ntwala kukwisa kutuba na ntwala ya bantu. Kana yandi sala yawu ve, yandi ke vwanda na poto-poto ntangu yandi ke vwanda kuna. (Ti bakala nionso mpe kento nionso, na dikabu ya kimpeve, kukwisa na ntwala ya Mfumu.) Mpe na kuvwandaka mutindu yina pasteur kele na ministere ya yandi mosi, yandi kele profete; mpova ya Kingelesi, *mulongi*, zola kutuba “profete,” yina kele muzabisi ya Ndinga.

<sup>37</sup> Bika ti bayina kele na ba-ministere yina kele kitini ya muntu yankaka, mutindu mosi ke tuba na bandinga mpe yankaka ke tendula, bawu ke vingila *kintwadi* na ministere ya bawu. Bawu lenda ve kuvwanda na kingenga mpe kuzonza na bandinga mpe na manima kukwisa kutuba na yankaka yina yandi tubaka, samu ti yandi ke vwanda na nyonso zole bandinga mpe ntendulu. Beno me mona? Ntangu yayi, kana yandi ke na yawu, mbote mingi, beto zola kubaka yawu mutindu yina. Mpe beto zola dibuundu kuzwa ndandu na nzila ya makabu yayi yina kele na kati ya dibuundu ya beto. Nzambi fidisaka yawu na beto, mpe ya kele. . . beto zola dibuundu ya beto kuzwa ndandu na nzila ya makabu yayi ya kimpeve. Na yina bika ti muntu yina ke tubaka bandinga, mpe muntu yina ke tendulaka, mpe muntu yina ke pesaka profesi, ti bawu vukana ntete dibuundu kuvukana. Ti bawu kukutana na kivinga ya bawu mosi, na kuingilaka na ministere ya Mfumu samu na dibuundu. Beno me bakula yawu?

<sup>38</sup> Mpe na yina, mutindu yayi, kana Mpangi Neville, tuba, mbote, ntangu yayi bika munu, beno lemvočila munu, bika mu tuba yayi: Kana Mpangi Collins ke na kutuba na bandinga mpe Mpangi Hickerson ke na kupesa ntendulu, na yina ba ke na ministere *kintwadi* samu na dibuundu. Ntangu yayi, yina ke

ministere ya Mpangi Neville ve; yina ke ministere ya *beno* samu na dibuundu. Mu ke pesa mbandu yayi. Na yina beno bampangi fwana landila na kutula ministere ya beno na kisika ya yawu na yinzo ya Nzambi mutindu pasteur ke landilaka ya yandi, samu ya kele kaka mfunu ti beno sala yawu. Kasi beno lenda ve kusala yawu na kingenga na kivinga ya beno mosi, kana *beno* ke zonza mpe *beno* ke tendula, beno fwana kuvukana. Ntangu yayi, beno kwisa kintwadi na yinzo-Nzambi, na kivinga ya beno mosi, samu beno kele na ministere ya kingenga. Ya kele ve ministere yina ke salaka na pwelele, yina kele samu na kusadisa dibuundu. Beno me mona? Ya kele kima mosi samu na kusadisa dibuundu, kasi ya kele ve ya kusala na kati ya dibuundu ya ngudi, kaka mutindu mu ke tuba na beno ti ya fwana salama. Beno me mona? Na yina, nionso yina Mpangi Collins ke tuba, mpe Mpangi Hickerson ke pesa ntendulu, mumbandu, na yina bika ti Mpangi-bakala *Kingandi* kusunika yawu, yina ya kele. Mpe na yina kana ya kele nkwezulu . . .

<sup>39</sup> Ntangu yayi, beto nionso zaba ti Mfumu ke kwisa, beto me zaba yawu. Mpe kana Mpangi Neville ke telema konso nkokila mpe ke tuba, “Tala, Mfumu ke na kwisa! Tala, Mfumu ke na kwisa!” yina ke vwanda mbote mingi, beno me mona. Kasi yandi ke tubaka yawu (pasteur) na estrade, samu ti yandi kele na Ndinga samu na yawu. Mpe kana yandi kele pasteur, profete samu na dibuundu . . . to pasteur, mu zola kutuba, yandi fwana longuka Ndinga ya Mfumu mpe ke tuba na beno yina me sonama na kati ya Ndinga ya Mfumu samu na nkwezulu ya Mfumu, mpe ba me kebisa beno na nzila ya yawu. Ministere yankaka (samu na dibuundu) yina yandi ke vwanda ve ya kukangama na yawu, kele bandinga, ntendulu ya bandinga (yina kele profesi), to ntangu profete mosi ke tuba, yina kele kima ba sonikaka ve na kati ya Ndinga. Yina ba me sonikaka na kati ya Ndinga, *yandi ke* longa yawu; kasi yina ba me sonika ve na kati ya Ndinga, yawu yina *beno ke* tuba na yandi. Mutindu, mumbandu, “Tuba na Mpangi Wheeler, MUTINDU ME TUBA MFUMU, ‘Mbasi, yandi kwenda ve, na carrièrè ya yandi ya ntoto, samu kaminio mosi ke baluka kuna,’” to kima ya mutindu yina, mpe ya fwana salama. Mpe beno zonzaka yawu mpe yandi tendulaka yawu, mpe na manima beno tula yawu na estrade na manima ministere ya beno me suka, na yina, na nkokila, na manima dibuundu (nkunga) me yimbila mpe nionso yina; kana ministere ya beno me suka na yina, bika ti bawu kwisa na yina profesi me pesa.

<sup>40</sup> Mpe mu banza ve ti beto me . . . To kana beno me sala yawu, beno tula yayi na kati kuna. Ntangu bantu yayi ke vukana kintwadi, bika ti bayina kele na ndwenga kukwisa ntete. Samu, beno me mona, kana mosi ke zonza na bandinga mpe ke pesa ntendulu landila Masonuku, ba lenda ve kundima yawu kaka kana ti ya kele kimbangi ya bantu zole to tatu, zole to tatu ya bambangi kulutila, beno me mona, fwana kupesa kimbangi na

yawu, ti bawu ke kwikila ti ya kele Ndinga ya Mfumu. Samu . . . Mpe bantangu yankaka na ba-ministere yayi ya fioti, to na ministere yankaka, beno ke kuzwa bampeve yina kele ya yimbi; beno me mona, bawu ke kota kuna na kati na mupepe. Mpe beto zola yawu ve. Ve. Beto zola ba-ministere yayi kuvwanda ya kukubama samu na kutalisama kana ya ke talisama, samu ti konso kima yina Nzambi lenda . . . beno ke kukiyangisa ve samu na yawu, mu zola tuba, ya ke—ya ke nunga kumekama, kana ya kele ya Nzambi.

<sup>41</sup> Kaka mutindu pasteur, kana muntu mosi ke tula ntembe na yandi na Ndinga, yandi ke vwanda ve na nsatu ya kutubila yawu, yandi zaba kaka yina yandi ke na kutuba, “Mata awa.” Beno me mona? Mpe mutindu mosi ba-ministere yankaka yayi, ya fwana vwanda mutindu mosi.

<sup>42</sup> Ntangu yayi, kana—kana mosi ke zonza na bandinga mpe ke pesa nsangu . . . Ntangu yayi, bantu yankaka ke zonza na bandinga samu kaka na “kukindisa bawu mosi,” Biblia me tuba, bawu ke lutisa kaka na ntangu ya mbote. Bawu ke zonzaka na bandinga, bawu kele na nsatu. Mpe bawu ke zonza na bandinga, kieleka bawu ke zonzaka na bandinga, mpe ya kele Mpeve ke salaka yawu. Kasi kana ya kele ya kuvwanda kuna na kati ya kivinga, ke zonza na bandinga ya malu-malu, kaka samu na kukindisa bawu mosi, na yina ya kele ve kima mosi ya mbote samu na dibuundu; bakala yayi ke kukindisa yandi mosi, to kento, to muntu nyonso yina ke na kusalaka yawu. Beno me mona?

<sup>43</sup> Samu na kuzonza na bandinga ya malu-malu kele dikabu ya Nzambi samu na kupesa malongi, mutindu Paul ke tubaka na Masonuku, ti ya kele samu na kupesa malongi na dibuundu. Na yina ya zolaka vwanda nsangu mosi ya mbala mosi na Nzambi samu na dibuundu, na ngaanda ya yina kele ya kusonika awa na kati ya Biblia. Beno me mona? Ya kele kima yina . . .

<sup>44</sup> Kana beno lenda yufula munu, “Mpangi Branham, wapi mutindu mu fwana baka mbotika?” Mu lenda tuba na beno na nswalu nionso. Beno fwana zonza ve bandinga ya malu-malu mpe kutuba na munu yawu, ya kele ya kusonika kaka awa na kati ya Biblia yinki kusala samu na yawu. Beno me mona? Mu fwana ve . . . beno fwana yufula ve bakyuvu na zulu ya yawu mpe kuzwa muntu kuzonza na bandinga mpe kutuba na beno. Beno me mona, ya kele yimeni ya kusonika.

<sup>45</sup> Kasi kana beno tuba, “Mpangi Branham, yinki mu fwana sala? Mu ke na lukanu awa mu fwana sala kana mu ke baka dibuundu yayi to kukwenda na dibuundu yankaka,” to kima ya mutindu yina. To, “Mu lendaka sala yayi, yina?” Ntangu yayi, yina fwana katuka na Nzambi. Beno me mona, Nzambi fwana tuba na beto yawu. Kasi yina lendaka kwisa na ministere yankaka, samu Ndinga ke tuba ve, “Bika Orman

Neville kukatuka na Branham Tabernacle mpe kukwenda na Fort Wayne Gospel Tabernacle.” Beno me mona, ya ke tuba yawu ve na kati ya Ndinga awa, beno me mona, na yina ya kele samu na yina makabu yayi kele.

<sup>46</sup> Mutindu muntu mosi ke kwisa awa mpe ke tuba, “Nge ke kwikilaka na kubeluka ya Kinzambi?” Beto ke longaka yawu, beto ke kwikilaka yawu, beto ke kwikilaka na kupakulama, mafuta.

<sup>47</sup> Kasi awa kele na muntu mosi yina ke tuba ti yandi “Lenda kuzwa mvutu ve, yinki kele diambu?” Na yina ya ke lomba Nzambi, na nzila ya bandinga, ntendulu, na nzila ya profesu, to nzila yankaka kukwenda kuna na luzingu ya muntu yina mpe kubasisa kima yina yandi salaka, mpe kutuba na yandi yawu. Ya kele ministere yina kele ve samu na pasteur, ya kele ya ministere ya makabu yayi, kasi ba ke sala yawu ve kuna na kati ya bantu. Beno me mona?

<sup>48</sup> Ntangu yayi, Paul ata mbala mosi ve kuzwaka ntangu ya kutuba na—na mabuundu yayi ya ba-Ephésien kima mosi samu na yawu, ba vwandaka na ndonga, dibuundu ya Rome, to ata mosi ve ya mabuundu yankaka yina; kaka dibuundu ya Corinthe, mpe ata mbala mosi ve ti bawu mosi zolaka ve. . . Ntangu yayi, Paul vwandaka kwikila na kuzonza na bandinga. Yandi vwandaka na kuzonza na bandinga na dibuundu ya Éphèse, mutindu yandi salaka na dibuundu ya Corinthe, beno me mona, kasi yandi lendaka tuba na ba-Éphésiens bima ya nene mingi kulutila kuzonza na bandinga, kutendula bandinga.

<sup>49</sup> Ntangu yayi, na yina kana muntu mosi me sonika nsangu yina ba me pesa na bandinga to yina ba me pesa na profesu, mpe me tulula yawu na zulu ya estrade, ba fwana tanga yawu na pasteur ntete lukutakanu kubanda, na “MUTINDU ME TUBA MFUMU” na bantu yayi yina zonzaka mpe tendulaka. Mpe kana yawu kusalama kieleka mutindu ntendulu ke tuba, beto ke telemisa maboko ya beto mpe ke pesa matondo na Nzambi samu na Mpeve ya Yandi na kati ya beto. Kana yawu salama ve, na yawu beno sala yawu diaka ve tii kuna mpeve ya yimbi ke basika na beno. Nzambi ke vunaka ve, Yandi kele ntangu nyonso kieleka.

<sup>50</sup> Na yina, beno me mona, beno kele bambuta mingi samu na kusala mutindu babakala, mutindu bana ve (“guu, guu, guu”), beno fwana kuzwa kikuma na yina beno ke sala.

<sup>51</sup> Beno bika dibuundu ntangu yayi, mutindu ya ke na kukuma na ndonga, samu na kukuma na ndonga *yayi*. Kana mosi me pesa profesu. . . Kana muntu mosi me kwisa na kati-kati ya beno, yina me longukaka ve, mpe beno ke tuba na bandinga, beno ke vwanza muntu ya bitubi-tubi samu na yandi, yandi zaba ve yina beno ke na kutubila. Beno me mona? Mpe ya kieleka na kilumbu yayi yina kele na poto-poto mingi samu na yawu, ya ke nata

ditadi ya disakuba. Kasi muntu mosi kutuba na bandinga, mpe yankaka kutendula mpe kupesa nsangu, mpe beno bika ba tanga yawu awa na estrade, samu na yina ke salama, mpe na yina bika yawu salama, beno ke mona yina ke salama. Beno tuba na bawu, ti, “Mbasi na ntangu *yayi*,” to “sabala ke kwisa na ntangu *yayi*, ya ke vwanda na kima *mosi*,” na yina kana muntu ya kukondwa lukwikilu yina kele ya kuvwanda kuna kuwa yawu mpe kumona yawu me tubama ntete na ntwala yawu kusalama. Na yina ba ke zaba wapi mutindu ya mpeve kele na kati-kati ya beno, ya ke vwanda Mpeve ya Nzambi. Ya kele yina Paul tubaka, “Na yina kana mosi lenda pesa profesi mpe kumonikisa bima ya kinsweki, dibuundu ya muvimba ke kubwa ve, to, muntu ya kukondwa lukwikilu, mpe ke tuba, ‘Nzambi kele na kati-kati ya beno?’” Beno me mona? Samu ti ya lenda vwanda ve. . .

<sup>52</sup> Kasi ntangu *yayi* beto zola ve. . . “Ntangu beto vwandaka bana,” Paul tubaka, “Mu salaka mutindu mwana,” yandi zonzaka na ba-Corinthien kuna, “Mu zonzaka mutindu mwana.” Yandi vwandaka na dibanza ya bumwana. “Kasi ntangu mu me kula, mu me katula bima ya bumwana.”

<sup>53</sup> Ntangu *yayi*, mu ke tuba na beno nionso, beno me mona. Ntangu *yayi*, na mwa bamvula fioti me luta, beno vwandaka bana na makabu *yayi*, na kusakanaka awa mpe kuna. Kasi beno me luta na lukolo ya nene ntangu *yayi*, ya kele ntangu ya kuvwanda babakala, beno sadila yawu ve samu na kusakana na yawu. Makabu *yayi*, ya kele ya santu, ya kele ya Nzambi, mpe beno sakana na yawu ve. Beto bika Nzambi kusadila yawu. Yawu yina ministere ya beno zola vwanda. Yawu yina mutindu ya kutula Branham Tabernacle na kisalu. Mpe—mpe kana ya kele na kyuvu samu na *yayi*, na konso ntangu yina, bika bande *yayi* kutelama mutindu mbingi ti ya kele mutindu ya fwana salama na Branham Tabernacle.

<sup>54</sup> Kana ya ke vwanda na nzenza ke kwiza, samu ti beno ke kuzwa bawu ntangu nyonso, samu ti *yayi* kele tabernacle yina ke yambaka bantu nionso, ya kele na bantu yina kele na malongi ya mbote ve samu na yawu, bawu kele na yawu ve, bawu zaba ve yina ba fwana sala. Mpe pasteur ya bawu mosi, bawu ke telema mpe ke zenga nsangu ya yandi, mpe ke panza lubokilu na autel, mpe ke zonga na bandinga mpe bima nyonso mutindu yina. Beno kele babakala yina me longukaka mingi kulutila yina. Beno me mona? Na yina na manima ya kisalu, kana yandi me basika na ndonga, na yina ya kele kisika ya diacre na kukwenda na bawu. Beno bika ve ti pasteur ya beno kusala yawu kaka kana ti ya kele ve na diacre awa, kasi diacre fwana landila yawu. Beno me mona?

<sup>55</sup> Ntangu *yayi*, na manima ya kisalu. . . Kana muntu me telama mpe yandi ke pesa nsangu, pasteur, kana yandi zola telema kaka mwa ntangu fioti mpe yandi kwenda na ntwala, mbote mingi, beno me mona, yina me tala pasteur. Kasi na yina beno bika

diacre, ntete muntu yina kubasika na yinzo, beno nata bawu na lewaka mosi mpe beno zonza na bawu samu na yawu.

Mpe kana bawu kele na kyuvu samu na yawu, beno nata bawu na bande yayi mpe beno tuba, “Yayi kele yina évêque, to, surveillant ya dibuundu. . .” (Yina kele *évêque*, . . . surveillant nionso, beno me mona, ya kele yina ba ke bokilaka na kati ya Biblia, “kiyeka ya évêque,” beno me mona, na yawu ya kele surveillant général ya dibuundu.) “bika. . . yayi kele bantumunu mpe mutindu dibuundu ya beto ke salaka yawu. Ntangu yayi, beto zola ti beno kwisa pesa nsangu ya beno. Kasi kana beno kele na nsangu ya Mfumu mpe ti ya kele. . . bika ti ba pesa yawu, beno kwisa awa mpe tula yawu na estrade ya beto, mpe mulongi ya beto ke tanga yawu na dibuundu, nsangu na dibuundu yayi.”

Kasi ya fwana vwanda ve kuvutukila kaka Masonuku, mpe bima mutindu yina. Ya fwana vwanda nsangu mosi ya kieleka samu na bantu, ya kima yina ke zola kusalama, to kima mosi ba ke sala. Beno me kubakula yawu? Mbote mingi.

**222. Ntangu yayi, ya kele na mutindu ya kulutula mbote samu na kukeba ndonga na kati ya dibuundu na badiacre kulutula kulandila na kubambuka bantu moyo na kuvutukilaka na yawu?**

Ve, yina, mu me tendula yawu. Yina kele kyuvu ya tatu.

<sup>56</sup> Ba-diacre, kisalu ya beno kele kutula ndonga na dibuundu, na lutondo mpe na kimpangi. Mpe na yina beno fwana sala, kana muntu mosi me basika na ndonga ya dibuundu, to yina ke kwisa awa mutindu kinwa-malafu, to muntu mosi kukwisa.

<sup>57</sup> Mutindu bawu bulaka longi yina masasi na estrade na nkokila yina kuna. Beno waka mambu yina, kinwa-malafu yina kotaka kuna na munduki ya ba-coup zole. Yandi bokaka samu na kento ya yandi, mpe—mpe yandi vwandaka sosa kento ya yandi, mpe yandi kwendaka na ntwala ya pasteur. Mpe pasteur talisaka yandi kento ya yandi ya kuvwanda kuna, kasi yandi zolaka bula yandi masasi kuna na dibuundu, mpe pasteur bandaka na kutuba na yandi. Mpe na kisika ya—na kisika ya. . . Bakala yayi na munduki ya tiya balukaka mpe bulaka pasteur masasi kuna na chaire, mpe na manima yandi bulaka masasi na kento ya yandi, mpe yandi bulaka masasi na yandi mosi.

<sup>58</sup> Ntangu yayi, kana ya vwandaka na nkonga ya ba-diacre kuna ntangu bakala yina kotaka na kielo yina na munduki yina, ba zolaka kanga yandi na maboko ya bawu, ba zolaka botula yandi munduki. Beno me mona? Beno tala, yina kele—yina kele ba-diacre yina ke sala kisalu na ndonga. Mpe ntangu yayi, bima yayi me kwenda mutindu ba ke na kusala ntangu yayi, beno lenda vingila kaka kima mosi. Kasi, beno bambuka moyo, badiacre kele bapulusu ya Nzambi na kati ya yinzo ya Nzambi, ata yina muntu yankaka ke banza. Bantangu yankaka pulusu ke zola ve kukwenda kuna mpe kukanga muntu mosi, mu banza ti

mosi ya bankundi ya yandi, kasi yandi me zengaka ndefi samu na kosalu yango, yandi fwana sala yawu kaka. Yina kele kosalu ya yandi samu na mbanza ya yandi. Beno me mona?

<sup>59</sup> Yina kele kosalu ya diacre na dibuundu. Mpe kana muntu dumuka mpe banda na kuzenga pasteur ndinga, to kima yankaka mutindu yina, mpe pasteur ke na kupesa nsangu ya yandi, badiacre fwana kwenda na ntwala ya bantu yayi, zole to tatu ya bawu, kutuba, “Beto lenda tuba na nge, mpangi-bakala?” Beno me mona? Na dibuundu, beno nata yandi na bureau, na kati *awa* to na bureau yankaka, mpe beno tuba na yandi samu na yawu, beno tuba, “Nge fwana ve kuzenga ndinga.” Beno zaba, ya kele—ya kele mpaku ya nene na nzila ya musiku na kuzenga ndinga na lukutakanu na mutindu nyonso. Beno me mona? Kasi bantu yankaka, muntu mosi ya bandi to kima mosi, ke kwisa na kati ya beno, beno zaba, mpe—mpe mwa fanatiki mosi ya musambidi, mpe—mpe ke banda na kusala mambu, na yina badiacre . . . Mpe kana—mpe kana ba-diacre lenda ve kuyala yandi, na yina conseil ya ba-administrateur to muntu yankaka na yinzo-nzambi lenda kwisa mpe kusadisa muntu yina. Beno zaba yawu.

<sup>60</sup> Mpe—mpe ntangu yayi bika mu yufula diaka kyuvu yayi awa.

**Ya kele na mutindu ya kulutila mbote na kukeba ndonga na kati ya dibuundu na badiacre kulutila kulandila na kubambuka bantu moyo na kuvutukilaka yawu, ntangu yayi, na konso ntangu?**

<sup>61</sup> Ntangu yayi mu ke banza ti pasteur, bambala mingi . . . To ke bula bande yayi, bika ti yina kuvwanda mutindu mbingi. Ba-diacre kele bapulusu, mpe ndinga ya bawu kele musiku mpe ntumunu. Beno me mona? Mpe bawu kele na kiyeka ya dibuundu mpe na misiku ya yinsi samu na kusala ti yinzo ya Nzambi kuvwanda na kisika ya mbote. Mpe muntu nionso yina ke telemina diacre mutindu yina, ke kubwa na—na kitumbu ya boloko ya bamvula zole. Kana beno tuba na bawu na kukwenda mpe ba ke sala yawu ve, to kima ya mutindu yina, muntu mosi me sala mambu ya kusungama ve, yandi zaba kaka ve yina yandi ke na kusalaka . . . Yandi kele ya kubwa yandi mosi, to yandi kele ya kukangama yandi mosi na bampaku ya mutindu na mutindu, na mutindu nionso.

<sup>62</sup> Na yina kana ya me kuma na kisika yina muntu mosi . . . Ntangu yayi, mutindu . . . Mpe kana muntu mosi ke lemuka mpe yandi nata mavanga . . . Kaka mumbandu kuzonza na bandinga to kima mosi, mu ke kipe ve diambu yina. Beno me mona, beno bika bawu kusala, samu ti kana bawu kele nzenza. Kana bawu kele bantu ya beto mosi, na yina beno bika ti, na nkokila yina ke kwisa, beno ba-diacre kubaka kaka bande yayi, mpe beno tuba, “Ntangu yayi, beto ke kuwa bantumunu ya dibuundu na ntwala beto banda kosalu, mu zola ti muntu nionso kubakula yawu.”

Mpe beno ba-pasteur mpe beno nionso lenda sala kintwadi mutindu yina.

**223. Ntangu yayi, Mpangi Branham, wapi mutindu samu na lukolo ya Lumingu? Mpangi Branham, wapi mutindu samu na lukolo ya Lumingu (mbote mingi), ya fwana vwanda na ntwala ya kisalu ya kulonga?**

<sup>63</sup> Yinga, beto ke salaka yawu ntangu nionso mutindu yina. Beto ke na lukolo ya Lumingu na ntwala ya kisalu ya kulonga. Mpe yina ke pesa siansi na bana ya fioti ya lukolo ya Lumingu na kukwisa na bakalasi ya bawu, mpe kukwenda. Mpe kana—mpe kana bawu zola . . . mpe bana ya fyoti ke bakula yawu ve, mpe kana bawu fwana kulanda malongi ya muvimba mpe na manima kuvwanda na lukolo ya Lumingu, bana ya fyoti ke vwanda ya kulemba mingi. Bika ti lukolo ya Lumingu kubanda ntete, beno kubika ntangu mosi, kaka na ntangu yina lukolo ya Lumingu ke banda. Surveillant ya lukolo ya Lumingu fwana landila yawu, ti lukolo ya Lumingu yayi ke banda na ntangu yayi, beno tula ntangu. Mpe ya ke suka na ntangu yayi. Lukolo ya Lumingu, ke na ntangu mosi samu na yawu, mpe na manima ba ke sukisa.

**224. Mulongi samu na kalasi ya bambuta fwana vwanda muntu yankaka na nganda ya pasteur?**

<sup>64</sup> Kana ba me wisana mutindu yina. Kana pasteur zola kulonga lukolo ya Lumingu mpe na manima kulonga nsangu na manima, ya kele mbote mpe mbote kana yandi zola kusala bisalu nionso zole. Kasi kana yandi sala yawu ve, na yina mulongi ya beno ya lukolo ya Lumingu, beno me mona, samu na kalasi ya beno ya bambuta. Mpe na yina kana—kana pasteur kele na muntu yankaka kuna na mabanza, mpe muntu yina zola kusala yawu, beno pesana beno mosi baminuti makumi tatu, to nionso yina beno ke pesa na lukolo ya Lumingu, makumi tatu to makumi tatu na tanu, minuti makumi yiya, nionso yina ya kele.

<sup>65</sup> Mpe ya fwana vwanda na ngunga awa. Mpe ntangu ngunga yina ke bula, yina zola tuba . . . to ngunga ya yinzo-Nzambi, na ntangu yawu ke bula kuna na nganda, yina kele ntangu ya kusukisa lukolo ya Lumingu. Mpe na ntangu ngunga yina ke bula, yawu zola tuba ti bima nionso fwana vwanda ya kusungama na ntangu yina.

<sup>66</sup> Ya fwana vwanda na ntangu kuna samu na nkunga mosi to zole, nionso yina beno ke yimba. Ntangu mingi ve, beno ke lembisa bantu na kukangaka bawu na ntangu ya yinda, beno me mona. Mpe beno bula kaka ngunga, beno yimba nkunga mpe nionso yina beno ke sala, mpe na manima beno fidisa konso kalasi na kisika ya yawu. Mpe kaka na ntangu ngunga yina ke lunga, beto tuba ti ya ke vwanda na—na ngunga ya kumi, to ngunga kumi na minuti tatu, to na ngunga kumi na minuti kumi na tanu, nionso yina ya kele, beno bula ngunga yina mpe balongi nionso ke bika kalasi ya bawu, samu na kukwisa na yinzo-



nzambi awa. Mpe na yina . . . Mpe beno pesa nsangu, malongi ya lukolo ya Lumingu, mpe na manima kupesa bawu muswa ya kukwenda, mpe kubika ti muntu nyonso yina zola kuvwanda samu na kosalu ya kulonga kulanda. Beno me mona, na yina ya kele na ndonga.

Kyuvu? **Wapi mutindu ya ma- . . .** [Mpangi mosi ya bakala me tuba, **“Mpe na yina beto ke vwanda na bakalasi ya kukabula, na nonzolo yankaka?”**—Mu.]

<sup>67</sup> Oh, yinga, beno ke vwanda na yawu. Mwana ya bamvula tatu lendaka ve kubakula yina mwana ya bamvula kumi na yiya ke bakula. Mu banza ti mu kele na yawu na ntuala.

### **225. Bakalasi yikwa ya fwana vwanda?**

<sup>68</sup> Beno fwana tula bakalasi ya beno na . . . Mutindu mwa kalasi bana ya fyoti yina zola kuzwa flanellographe, ya kele mpasi mingi samu na mwana ya bakala ya bamvula kumi na yiya to mwana ya kento. Beno me mona? Beno fwana kuzwa muntu mosi samu na kubaka kalasi ya mwa ba-bébé yina, mama mosi ya kukula to muntu yina zaba mutindu ya kukeba bawu. Bakalasi yankaka, mu banza, lenda vwanda muntu yina ke na kiyeka ya kutalisa Ndinga. Beno me mona? Mpe ya ke vwanda na bakalasi ya mutindu yina. Beto tuba ntangu yayi, ya ke vwanda na kalasi samu na . . . Na kutala bakalasi tatu.

<sup>69</sup> Ya ke vwanda na kalasi samu na bana ya fioti, ya ke vwanda samu na bana pene ya bamvula tanu. Mpe bayankaka nionso na nsi lendaka bikana na mama ya bawu, mpe ba lendaka nata bawu na kivinga ya ba-bébé na—na ntangu ya malongi, kana bawu banda na kusala makelele. Yawu kele samu na yina kivinga ya ba-bébé kele kuna.

<sup>70</sup> Mpe mu banza ti ba fwana kabula bakalasi mutindu yayi samu na ba-bébé pene ya bamvula tanu to sambanu, kumata tii na nana to yivwa, kumi, kima ya mutindu yina. Mpe na manima kubanda bamvula kumi tii na bamvula kumi na tanu samu na kalasi ya bantwenia. Mpe na manima kalasi ya bambuta na zulu ya bamvula kumi na tanu, samu bawu . . . kana bawu kele ya kukula mingi samu na ku—ku . . . na bilumbu ya beto ba lendaka kuzwa kosalu mpe bawu ke zola kuvote na mvula yina, kaka; na yina bawu—bawu lenda vwanda na kiyeka ya kuwa Ndinga, kasi kukwisa na kivinga ya nene samu na yawu.

### **226. Banani lendaka vwanda milongisi?**

<sup>71</sup> Beno bawu yayi, ya me tala beno na kusala voti ya milongisi ya beno. Mpe beno fwana sala yawu, kutula bawu na kati kuna, kuzwa muntu. Mpe kukutana na dibuundu, mpe kutuba, “Nani kele . . . Nani awa ke na kuwa lutwadusu ya Mfumu?” Mpe na yina beno kuzwa mulongisi ya kieleka. Mpe na yina beno sala yawu. Ya fwana salama na bukieleka nionso, bampangi. Kana mulongi lenda ve kuvwanda ya kulunga samu na yawu, na yina beno soba milongi.

<sup>72</sup> Ntangu ntangu ke kwisa, mutindu na nsi ya lutwadusu ya Nzambi, kana mu me mona ti Orman Neville lenda diaka ve kuvwanda ya kulunga samu na kuvwanda pasteur awa, mu ke zonza yawu na dibuundu. Ntangu mu ke mona kima mosi awa, mu banza ti beno ba-diacre lenda vwanda ve ya kulunga na kuvwanda ba-diacre, mu ke zabisa yawu na dibuundu, ti, “Mu ke mona ti kele na diacre mosi awa ke na kusalaka kima yina yandi zolaka sala ve, mpe yandi ke keba ve kisika ya yandi ya kisalu,” mpe nionso yina mutindu yina, to administrateur to nionso yina ya kele. Mu lenda ve kuvote yawu to kulosa yawu, dibuundu fwana sala yawu, kasi kieleka mu ke lakisa yawu na ntwala ya dibuundu. Beno me mona, samu ti ya kele yina ya lendaka sala. Yawu yina mu fwana vwanda, mutindu surveillant, mu fwana tala mpe kumona yina ke na kusalama. Beto ke kwenda na Zulu, ve awa kisika mosi kuna na rallye to kima mosi samu na kuzwa biese mingi mpe samu na kudiata bamosi na bayankaka, mpe samu na kubula nsaka ya baseball. Beto kele awa na maboko ya beto na kima ya kulutila lemvo na zulu ya ntoto, Ndinga ya Nzambi, mpe ba fwana nata yawu na ndonga ya busantu.

### **Banani lendaka vwanda milongisi?**

<sup>73</sup> Ya me tala beno na kusoola bawu. Kasi mu ke baka, samu na ba-bébé, mu ke baka kento mosi ya kiboba, yina lenda sala yawu. Kasi samu na bantwenia, mu ke baka mulongi yina kele na mambu ya ngolo, mpe ya kele ve yina ke sala piki niki kuna ba ke salaka ba-saucisse. Yina ke vwanda mbote kana bawu zola kukwenda kuna na piki niki kisika ba ke salaka ba-saucisse, kasi beno tula kaka bima nionso na kisika yina . . . Beno tula yawu na zulu ya Ndinga, bika ti ya vwanda muntu yina kele na kiyeka ya kusimba Ndinga. Mpe ya ke vwanda, dibuundu yayi ke talisa ve . . . Bapiki niki na ba-saucisse ya kuyoka kele mbote mingi, mpe bapiki niki yina beno ke zola kwenda kuvukana mpe kusala kimpangi, yina kele mbote, yina—yina beno lenda sala samu na kuyangidika bana. Kasi na kisika yayi *awa*, yayi kele Ndinga ya Nzambi. Piki niki ya saucisse ya kuyoka kele ntangu beno ke vukana kintwadi, to kima mosi ya mutindu yina, kasi ve na yinzo yayi ya Nzambi. Mpe bayayi zaba, ya kieleka beto zaba ti beto ke kwikilaka ve awa na bulawu ya—ya—ya bankinzi mpe bima nionso ya mutindu yina awa, beto—beto . . . beno zaba ya kulutila yina.

### **227. Nani lendaka vwanda ntwadisi ya lukolo ya Lumingu samu na kukeba yawu na ndonga?**

<sup>74</sup> Surveillant ya lukolo ya Lumingu. Mpe yawu yina kisalu ya yandi kele. Yandi fwana vwanda ve na kima ya kusala na ba-diacre, ba-administrateur, ba-pasteur, to muntu yankaka ve, yandi kele na kisalu ya yandi mosi. Konso muntu yina mulongi ya lukolo ya Lumingu kele, mu zaba ve. Kasi mulongi ya lukolo ya Lumingu fwana landila ti konso kalasi kele na kisika ya yawu, mpe konso mulongisi kele peleza, to kuyingisa mulongisi

yankaka samu na mulongisi yina kana bawu kele ve kuna na kilumbu yina.

<sup>75</sup> Na yina kaka ntete Lumingu. . . Na yina na ntangu baleso ke banda, surveillant ya lukolo ya Lumingu ke luta mpe yandi ke kongula makabu yina bawu me tula kuna (bakukongula ya bawu ya lukolo ya Lumingu), mpe nsangu ya bantu yikwa vwandaka peleza, ba-Biblia yikwa ba vwandaka na yawu na kati ya kalasi yayi, mpe nionso yina, mpe kupesa nsangu samu na yawu. Mpe na manima kukwiza telama na ntwala ya bantu ntete kisalu ya kulonga kubanda, ntangu ba ke pesa yandi muswa ya kusala yawu, ntangu ba kele na nsangu ya lukolo ya Lumingu na manima lukolo ya Lumingu me mana, beno tuba balongi yikwa vwandaka, bantu yikwa vwandaka, lutangu ya muvimba ya bantu yikwa vwandaka na lukolo ya Lumingu, lutangu nionso—nionso ya makabu, mpe nionso yina. Ba-diacre, ba-administrateur, ba-pasteur, lenda sala mutindu yina ve. Ba ke na kima ya kusala ve kuna na kati, ya kele kisalu ya surveillant ya lukolo ya Lumingu.

<sup>76</sup> Mpe na yina kana yandi mona ti lukolo ya Lumingu kele na nsatu ya bima yayi, na yina yandi ke talisa yawu na conseil ya ba-administrateur, mpe ba-administrateur fwana kukutana na zulu ya yawu, na ntete. Mpe kuna ba-administrateur, kana bawu mona ti mbongo me lunga mpe nionso yina, na nzila ya tresorier, na yina ba lenda sumba yayi; kana yandi zola kima yankaka samu na babuku, to nionso yina ya kele, to mwa Babiblia to kima mosi, ba ke zola kusumba Biblia mosi samu na muntu yina, beno zaba, yina me lenda kuzwa bampova mpe me tanga Masonuku ya kulutula, mwa ntalu mosi to kima mosi yina ba ke pesa, peleza, mpe ba ke zola kusumba yawu na nzila ya dibuundu. Na yina beno bika ba zonzila yawu na—na ba-diacre. . . mpe bika bawu kuvwanda na nganda kana ya kele—kana ya kele—kana ya kele na kima na caisse. Beno me mona?

<sup>77</sup> Mpe kuna mu banza ti ya me sungika bakyuvu tanu yina vwandaka na zulu ya yawu.

Ntangu yayi na yina ke landa, kele:

**228. Mpangi Branham, samu na kuzitisa ndonga ya dibuundu, beto me meka na kusala landila mutindu lubakusu ya beto samu na yina ba pesaka na mbiekolo ya yinzo-Nzambi ya malu-malu. Mpe na kusalaka mutindu yina, bayankaka me dasuka mpe me basika na dibuundu. Mpe bayankaka ke kuwa ve mambu yina beto ke tuba, mingi-mingi bana. Beto me tuba na bibuti na yina me tala bana ya bawu, mpe ba ke kipe bawu ve. Ntangu yayi, beto me bakula yawu mbote ve? To, beto ke zonzila yawu na mutindu ya yimbi? Matondo.**

Ntangu yayi bika mu pesa mvutu na yayi na mutindu ba me lakisa yawu.

**Samu na kuzitisa ndonga ya dibuundu, beto me meka na kusala landila mutindu lubakusu ya beto samu na yina ba pesaka na mbiekolo ya yinzo-Nzambi ya malu-malu.**

<sup>78</sup> Ntangu yayi, ya kele kieleka, beno ke na kusalaka mbote. Ntangu yayi, yayi fwana vwanda badiacre, mu banza, samu ti ya kele kaka awa, ya kele kisalu ya diacre. Mbote mingi.

**Mpe na kusalaka mutindu yina, beto ke vwandaka mbala mingi. . . bantu ke dasukila beto.**

<sup>79</sup> Bawu ke salaka na munu, mpe! Bawu ke salaka na konso muntu. Beno me mona? Muntu yina ke salaka yawu, kele na kima mosi ke tambula mbote ve na muntu yina. Ba kele ve ya kusungama na Nzambi, samu ti Mpeve ya Klisto ke kutumamaka na malongi ya Klisto, na yinzo ya Klisto, na ntumunu ya Klisto. Beno me mona? Mpe bakala nyonso yina. . . to kento mosi, to muntu mosi, bana, yina ke dasukila diacre ya santu yina ke tuba na bawu na kuvwanda. . . mpe, to konso kibuti ke dasukila diacre. . . Ya kieleka, beto ke zola kuvwanda na yinzo-Nzambi yayi bantu nionso yina beto lenda kotisa; kasi kana yina ke sala kaka mpasi kisika yankaka, ti ya kele na bansende to “lapin na kati ya kinkuku ya bayinti,” mutindu beto vwanda tubaka yawu. Muntu yina kele ve ya kusungama.

<sup>80</sup> Kana bawu kwenda, ya kele kaka na kima mosi ya kusala: beno bika bawu kwenda, mpe beno sambila samu na bawu. Beno me mona? Na manima ndambu ya badiacre ke kwenda na dibuu-. . . ya bawu to, ba ke kwenda na yinzo ya bawu na konso ntangu yina, samu na kuzaba samu na yinki bawu basikaka, mpe kuyufula bawu yinki vwandaka yimbi. Na yina, mpe kana bawu. . . Kumona kana yandi lenda kuwisanisa bawu. Kana bawu lenda ve, na yina yandi baka bambangi zole to tatu na yandi, samu ti bawu bakula. Na yina kana bawu lenda bakula ve, na yina ba ke tuba yawu na ntwala ya dibuundu kana ba kele mambele ya dibuundu awa. Na yina ba kele. . .

<sup>81</sup> Mpe kuna kana bawu kele ve bamambele ya dibuundu, kana bawu kele ve bamambele ya dibuundu yayi, ba fwana *nata* bawu na kutumama. Beno me mona, bawu—bawu fwana kuwa bantumunu ya beto awa, samu yayi kele bantumunu ya dibuundu. Yayi kele bima yina beto zola ve kusala, bima yina mu zola ve kusala, kasi ya kele bima yina fwana salama. Mpe mu ke vwanda munu mosi na ntwala: mpe mu ke tuba na bawu awa na bande yayi, ya kele munu, ba lenda kuwa munu kuzonza mpe kuzaba ti ya kele munu, beno bantu ve. Beno me yufula *munu* bakyuvu yayi, mpe mu ke vtutula mvutu na yawu na beno na mutindu ya kulutila mbote yina mu zaba na Ndinga ya Nzambi.

<sup>82</sup> “Ntangu yayi, kana bantu yina kudasuka mpe kwenda ntama na beno, yinki Masonuku ke tuba samu na yawu, Mpangi Branham?”

83 “Ba me basika na beto samu ti ba wwandaka ve ya beto.” Mpe yina ke sukisa dyambu. “Ba me basika na dibuundu,” yawu yina bawu salaka. Mbote mingi.

**Bayankaka ke kuwa ve mambu yina beto ke tuba, mingi-mingi bana.**

84 Bana fwana zaba yinki kele luzitu, bawu fwana zaba yawu na yinzo. Kasi ata ti ya kele ya munu, bana ya munu ke kwisa awa na konso ntangu yina, bawu ke sala mubulu, mu zola ve ti beno sala luswaswanu mosi; ata ti ya kele Sarah, Rebecca, Joseph, Billy, to konso muntu yina ya lendaka vwanda. Beno fwana tuba na munu, mu ke landila yawu. Kana bawu lenda ve kutambula mbote, na yina bawu ke vwanda ntama ya dibuundu tii kuna bawu ke longuka kutambula mbote. Yayi kele ve arène, yayi kele yinzo ya Nzambi. Yayi kele ve kisika ya bansaka, mpe kusala nsaka, mpe kusieta, mpe kusonika banoti, mpe kuseka, mpe kusakana, yayi kele yinzo ya Nzambi; nionso fwana salama na busantu.

85 Beno ke kwisaka awa samu na kusambila, samu na kukutana ve. Yayi kele ve—yayi kele ve kisika ya pikiniki, yayi kele ve kisika ya kutalana; yayi kele kisika ya Mpeve-Santu, beno kuwa yina Yandi fwana tuba, ve mosi na yankaka. Beto ke kwisaka awa ve samu na kusala kimpangi mosi na yankaka, beto ke kwisaka awa samu na kubundana na Klisto. Yayi kele yinzo ya kusambila. Mpe bana fwana vwanda na luzitu, mpe kana bawu kele . . . na nzila ya bibuti. Beno bika yawu kuzabana ti kana ba-diacre yayi . . . kana bibuti yayi ya bana ke kuwa ve yina ba-diacre yayi ke tuba, na yina bibuti yayi zolaka vwanda ya kusungama bawu mosi.

**Beto zonzaka na bibuti na yina me tala bana, mpe ba ke kipe bawu ve.**

86 Kana bawu kele bamambebe ya dibuundu yayi, na yina beno fwana baka zole to tatu na kati ya beno mpe beno bokila kibuti yina na lukutakanu ya kingenga, na kati ya mosi ya ba-bureau. Mu ke kipe ve nani ya kele, kana ya kele munu, kana ya kele Mpangi Neville, kana ya kele Billy Paul mpe mwana ya yandi ya fioti ya bakala, kana ya kele Mpangi Collins mpe mosi ya bana ya yandi, to mosi ya beno yankaka. Beto kele . . . Beto ke zolaka mosi na yankaka, kasi beto kele ya kukangama na Nzambi mpe Ndinga yayi. Kana ya kele Doc, . . . ata nani ya kele, beto ke bokila mosi na yankaka kuna na kati mpe beto ke vwanda ya kusungama na mosi na yankaka. Wapi mutindu Nzambi lenda sala na beto, kana beto kele ve ya kusungama na mosi na yankaka? Wapi mutindu beto ke vwanda ya kusungama na Yandi? Beno me mona?

87 Yayi kele ntumunu, beto fwana keba yinzo ya Nzambi! Mpe ba-diacre fwana zaba mutindu ya kusala yawu. Beno me mona? Mpe ya kele samu na yina mu ke na kutuba na beno ntangu

yayi, beno keba bima yayi. Mpe kana yayi, beno me tuba na bibuti mpe bawu ke kuwa yayi ve, ke kuwa yawu ve, na yina beno ke baka diacre yankaka to mosi ya ba-administrateur, to muntu mosi ya mbote ya dibuundu yayi, mpe beno bokila . . . beno baka administra- . . . Beno baka conseil ya ba-diacre ya beno, ba-diacre ya beno nionso kintwadi, beno tuba, “Mpangi Jones, Mpangi Henderson, Mpangi Jackson,” to konso muntu yina ya lendaka vwanda, beno me mona, “bana ya bawu ke na kutambula mbote ve, beto me tuba na bawu bambala zole to tatu na yina me tala bana ya bawu, mpe bawu ke kuwa yawu ve.”

<sup>88</sup> Na yina beno bokila Mpangi Jones kuna na kati, to Mpangi *Nani ya kele*, mpe beno tuba, “Mpangi Jones, beto me bokila nge na kati awa samu na lukutakanu. Beto ke zolaka nge, mpe beto . . . nge kele ndambu ya beto, nge kele mosi ya beto. Bika mu baka bande yayi mpe nge kuwa yina Mpangi Branham me tuba samu na yawu, beno me mona. Ntangu yayi, beto me lomba nge na kulonga bana yayi. Beno me mona? Kana bawu zola ve kutambula mbote, mpe beno lenda ve kulonga bawu na kati ya dibuundu, beno bika bawu na muntu ntangu beno ke kwisa na yinzo-nzambi tii kuna bawu ke longuka wapi mutindu kutambula na yinzo ya Nzambi.” Beno me mona? Kasi yayi kele ntumunu, ba fwana zitisa yawu! Beno me mona?

Ntangu yayi, kyuvu yankaka yina ke landa.

### **Ntangu yayi, beto me bakula mbote ve?**

<sup>89</sup> Ve, tata. Beno me bakula yawu yimbi ve, yina kele mbote. Mu ke tuba yawu diaka, bantumunu. Na kati ya makesa, bawu ke yufula beno ve, “Beno *zola* kwenda sala kima yayi?” Kana beno kele na makesa, beno *fwana* sala yawu. Beno me mona? Mpe ya kele mutindu ya kele na . . . Mu fwana kulonga Nsangu ya mbote. Mu fwana kutelama samu na Yayi ata ti nyonso yina babakala yankaka mpe bampangi yankaka mpe nyonso yina ke tuba samu na Yawu, Mu fwana kusala yayi. Mu fwana lwadisa bansatu mpe kuzenga bantu na bitini-bitini, kasi kana mu . . .

<sup>90</sup> Beno zola ve kukuma mutindu Oswald. Beno me mona? Kana beno lenda wisana ve na muntu mpe nionso yina, mpe kuna kupesa yandi mbote mpe kuvwanda kaka na bansatu mutindu mosi na zulu ya yandi, na yina ya kele na kima ke tambula mbote ve na beno. Kana mu lenda ve kuwisana na bakala mosi (kuwisana ve, ya ngolo) mpe kulandila kaka na kubanza mbote mingi samu na yandi mutindu Klisto ke sala, na yina ya kele na kima ke tambula mbote ve na mpeve ya munu, mu kele ve na Mpeve ya Klisto. Beno me mona?

<sup>91</sup> Kana yandi tuba, “Mbote, Mpangi Branham, mu—mu ke kwikila ti malongi ya nge kele *yayi, yina*.”

<sup>92</sup> “Mbote mingi, mpangi-bakala, beto vukana kintwadi samu na kubanza, nge na munu. Beto ke baka yawu beto mosi. Beto ke kwenda awa na kivinga ya beto mosi, beto ke banza yawu.”

Mpe yandi fwana zenga munu kaka bitini-bitini, mpe mu fwana kupesa yandi mvutu. Kana na kati ya ntima ya munu mu lenda ve kuvwanda na nsatu ya mutindu mosi samu na yandi, ti “yandi kele dyaka mpangi ya munu ya bakala mpe mu ke meka na kusadisa yandi,” na yina mu ke sadisa yandi ata fioti ve, ya kele ve na mutindu samu na munu na kusadisa yandi. Kana mu ke zolaka yandi ve, samu na yinki mu ke kwenda kuna? Beno tuba na yandi, “Beto banda na mbandukulu, Mpangi-bakala, mu ke zolaka nge ve, mpe bika mu basisa yawu na ntima ya munu awa ntete beto kota kuna, samu ti mu lenda ve kusadisa nge tii mu ke zola nge.”

<sup>93</sup> Mpe ya kele kieleka, mpe ya kele mutindu yina. Beno me mona, beto baka yawu, beno me sala yawu kieleka mbote, ya kele mutindu yina. Beno me bakula yawu yimbi ata fioti ve.

### **Beto ke zonzila yawu na mutindu ya yimbi?**

<sup>94</sup> Ve, ya kele mutindu ya mbote ya kusala yawu. Beno zitisa ntumunu! Samu ti ya kele ntangu nyonso. . . Ntangu yayi, bana ya fyoti mpe ba-bébé ya fyoti, ya bamama mpe nyonso, bawu—bawu ke dila, mpe kana bawu ke dila mingi mpe ke zenga ndinga na pasteur ya beno na zulu kuna, beno bambuka moyo, beno kele mikengi ya yandi, beno kele mikengi ya Nsangu ya mbote ya yandi. Beno me mona? Mpe kana ya ke zenga nsangu ya Mfumu, na yina beno kele ba-diacre, yinki beno ke sala? Kaka mutindu, muntu ke zonga na bandinga, yandi kele ya kukangama na kusalu yina. Mpe muntu yina ke longaka, yandi kele ya kukangama na Ndinga, yandi kele ya kukangama na bima yayi. Mosi na mosi ya beno kele ya kukangama na kusalu mosi, mpe ya kele—mpe ya kele kaka yina beto kele—beto kele awa samu na kusala.

<sup>95</sup> Ntangu yayi, beto zola vingila ntangu ya yinda ve, mpe mu zaba ti mu ke vwanda na lukutakanu na mwa ntangu fioti, na yina mu ke—mu ke meka kaka na kusala nswalu na mutindu nionso.

## **229. Mpangi Branham. . .**

Ya kele na bakyuvu tatu, zole na zulu ya kalati yayi awa.

### **Mpangi Branham, wapi mutindu fwana salama kukongula makabu na dibuundu samu na bantu? Wapi mutindu yayi lendaka salama?**

<sup>96</sup> Mu banza ti kukongula makabu na kati ya dibuundu samu na bantu lendaka ve kusalama kaka kana ya kele samu na pasteur ya beno. Mpe mu banza kana muntu mosi me kwisa na zola, to kima ya mutindu yina, ti. . . To muntu mosi na—na nsatu ya nene, mutindu mosi ya bamambeke ya beto awa, na dibuundu ya beto, beto tuba kana mosi ya bampangi ya beto, mpe bawu kele na bampasi; mbote, mu banza na yina ti ba fwana zabisa yawu na estrade, mpe bika ti pasteur kusala yawu, mu banza ti ya kele kusalu ya yandi na kusala yawu; mpangi-bakala yina kele na

nsatu ya kima mosi, bika yandi talisa yawu na dibuundu, kana ba fwana sala yawu mutindu yina.

<sup>97</sup> Kana ya kele muntu mosi na nsatu mpe—mpe na yina beno ke zola ve kubaka dikabu samu na muntu yina kele na nsatu, na yina bika conseil ya ba-diacre kukutana kintwadi mpe kuwisana samu kubasisa kinkuku ya mbongo na caisse samu na muntu yayi. Kasi kana caisse kele na nsi na ntangu yina mpe ba lendaka ve kusala yawu, na yina ba lendaka kukongula yawu, mbote, bika—bika ti. . . bika ba zonzila yawu na conseil, na kupesaka bantumunu na pasteur, mpe bika ti pasteur kulomba kima yayi. Beno tuba, “Ntangu yayi, na nkokila yayi (Mpangi ya beto Jones, yandi kuzwaka kisumbula ya kiadi, yinzo ya yandi me nyenga.), mpe na nkokila yayi, mutindu Baklisto, beto ke vukana, mosi na mosi ya beto ke sala samu na kusadisa Mpangi Jones na kuzwa yinzo ya yandi dyaka.” Beno me mona, to—to nionso yina ya kele. Beno me mona, beto fwa- . . . beto ke sala yawu. Bika ti ba tuba yawu na estrade, yina kele mutindu ya kusala yawu. Mpe na manima ba me pesa mbongo yayi, mpe na yina ba ke pesa yawu na trésorier ya dibuundu. Mpe ba ke futa mbongo yayi na nzila ya trésorier ya dibuundu, mpe beno pesa bawu yawu. Mpe—mpe beno ke pesa muntu yango mukanda samu na yawu, samu ti mu zaba ve kana ba ke vutula diambu ya mpaku to ve; Mu banza ti ya kele samu na kima mutindu yina.

<sup>98</sup> Ntangu yayi, kasi ntangu ya ke kuma mutindu nzenza mosi—nzenza mosi me kota awa mutindu yandi kele. . . muntu mosi me kota, yandi ke tuba, “Mbote, beno zaba yinki? Mu—mu—mu kele na nzyetolo mpe mosi ya bapiné ya munu me pasuka, mpe mu ke zola piné ya malu-malu. Beno kongula dikabu samu na munu na nkokila yayi samu na piné ya malu-malu.” Ntangu yayi, yina lendaka salama ve. Ve, yina lendaka salama ve. Mpe kana ya ke monana ti—kana ya kele diambu ya kulunga, ya muntu yina beno zaba, conseil lendaka vukana mpe kusoola ntalu mosi ya mbongo na caisse samu na kusumbila muntu yina piné to nionso yina ya vwandaka. To kana caisse ya dibuundu kele na nsi, mpe ba me baka lukanu na conseil ti yayi. . . Pasteur lendaka ve kusala kima mosi na yina, ba-diacre fwana sala mutindu yayi, beno me mona, to ba-conseil. Mpe ntangu yayi kana yayi. . . Kana ya me wisana, na yina beno pesa pasteur, pasteur lendaka kongula dikabu. Kasi, beno tala, kana ya kele nzenza, ya kele kima ya nswalu-nswalu, muntu ke na nsatu ya mwa mbongo mpe beno ke kuwa ti ya kele samu na dyambu ya mbote, (ntangu yayi yayi kele dibanza ya munu), kana ya kele kaka samu na dyambu ya kieleka mpe beno zaba ti ya kele samu na dyambu ya kieleka. . .

<sup>99</sup> Ntangu yayi, ntete, kana beno kwenda kuna mpe beno tala babuku ya munu na yinzo, ya bantu ke lutaka mpe ke tubaka, “Mu kele Reverend *Kingandi* ya dibuundu *yayi*, mpe mu—mu vwandaka na mpasi na bala-bala awa, mpe mu—mu ke na nsatu ya kinkuku ya bapiné,” mpe mu zaba ti mu me katuka na



lukutakanu mosi mpe mu kuzwaka dikabu, to kima yankaka mutindu yina, mu ke pesa yawu na yandi, na kutala, samu na kusumba kinkuku ya bapiné. Mpe na ntangu mu kwenda tala, ya vwandaka na longi ya mutindu yina ata fioti ve, yina me zingaka ata fioti ve na kisika ya mutindu yina. Mpe ya kele na mafunda kumi to makumi zole ya ba-dollars na babuku kubanda bamvula yayi yina mu me pesa mutindu yina, mu zabaka ata fioti ve kima mosi samu na bawu kisika bawu vwandaka. Mu bakulaka ti, balongi yankaka vwandaka tuba, “Oh, yandi bakaka munu ntalu *yayi* mpe *yina*.”

<sup>100</sup> Ntangu yayi, dibuundu kele ve na kiyeka, kaka samu na bantu ya yandi mosi. Ya kieleka. Bantu ya yandi mosi, bawu kele na kizitu ya bawu.

<sup>101</sup> Kasi kana ya kele na kikuma ya kulunga, na yina kana beno, kana beno ba-administrateur lenda tuba, “Mbote, ntangu yayi beno vingila fioti. Bakala yayi, yandi *yayi*, ditoma ya yandi kele kuna, ya kieleka, ya me salama, mpe *yayi*. Yandi kele ve ya dibuundu ya beto, beno me mona, kasi ya kele kieleka.” Na yina kana bawu zola kusala yawu mutindu yina, mpe zola kutuba kima ya kuswaswana na zulu ya muntu yina ya ngaanda . . .

<sup>102</sup> Ya beto ve, ntangu yayi, beno me mona, ya kele ve bantu ya beto mosi, samu na bantu ya beto mosi ba fwana kongula yawu awa na kati-kati ya bantu ya bawu—ya bawu, bampangi ya bawu awa, beno me mona.

<sup>103</sup> Kasi kana ya kele muntu na ngaanda, mpe ti muntu mosi me tuba ti yandi kele na nzala to . . . mpe muntu mosi ke zola kukotisa diboko ya yandi na posi mpe kupesa yandi mwa mbongo, yina me tala beno, kasi mu ke tubila kana ba me lomba na dibuundu. Mpe na yina kana ba me *lomba* bantu na kupesa dikabu, na yina . . .

<sup>104</sup> Ntangu yayi, kana beno kele na evangeliste, ya kieleka, yina ke na kulonga awa, na yina beno ke baka . . . beno . . . beno me wisana ntete yandi kwisa, beno zaba, ti beno ke pesa yandi dikabu, to beno ke futa yandi lufutu, to nionso yina yandi zola kusala.

<sup>105</sup> Kasi na yina kana muntu yayi kele awa, mpe ya kele samu na dyambu ya kieleka, mpe pasteur . . . mpe conseil ke zola kuwisana mpe kutuba na pasteur na zulu ya yawu, na yina bika ti pasteur kutuba, “Muntu *kingandi* kele ya kuvwanda awa, beto zaba bakala yayi ve, yandi me kwisa mpe yandi me lomba beto . . . yandi me tuba ti bana ya yandi kele na nsatu. Beto kele na ntangu ve . . . beto me kuzwa ve ntangu ya kufiongonina lombilu yango.” Beno me mona?

<sup>106</sup> Kana ya kele na kima mutindu yina, na yina beto—beto . . . Kana ya kele na kima na kati ya bantu ya beto, ba-diacre ya beto—ya beto mosi ke fiongonina balombilu yina. Beno me mona? Na yina kana ya kele ya kulunga, na yina beno sala yawu. Kana

ya kele ve ya kulunga, beno sala yawu ve, beno fwana sala yawu ve. Kasi ntangu yayi kana ya kele na muntu mosi awa, beno—beno bika pasteur kutuba, “Ntangu yayi, conseil tubaka na munu ti bawu me zaba ve muntu yayi. Kasi muntu yango kele ya kuvwanda awa, yandi ke tuba ti nkumbu ya yandi kele Jim Jones,” to nyonso yina ya lendaka vwanda, “mpe yandi kele ya kuvwanda kaka awa. Nge lenda telama, Tata Jones? Ntangu yayi, Tata Jones, na nsuka ya lukutakanu, beno ke telama kaka na kielo na manima kuna, ntangu beno ke basika. Mpe kana muntu mosi kuwa nsatu na kati ya ntima, to kima nyonso yina beno zola kusala samu na muntu yayi, beno pesa yawu na yandi na yina beno ke basika.” Beno me bakula, ntangu yayi?

<sup>107</sup> Beno me kuwa yawu? Samu na bayina ke kuwa bande . . . Mpe mosi ya . . . Mpangi Collins kondwaka yawu na bande ya yandi. Mu zola samuna diaka nsamunu yina kana . . . samu yandi kele mosi ba-diacre.

<sup>108</sup> Kana—kana ya vwanda na muntu, muntu mosi kukwisa yina beno . . . mpe yandi kele na diambu ya nswalu-nswalu mpe yandi ke zola dikabu na dibuundu, bika ba-administrateur to ba-diacre kuvukana kintwadi, mpe bika . . . bawu kuvukana kintwadi, mpe bawu baka lukanu yayi, mpe na manima bawu tuba yawu na pasteur ti ya lendaka salama mutindu *yayi*. Bika bawu . . . Bika ti pasteur kutuba, ti, “Bakala yayi,” kupesa nkumbu ya yandi, “beto zaba yandi ve. Mpe lutumu ya beto awa kele kufiongonina ntete beto baka dikabu samu na bantu, mpe, yina kele, samu na bantu ya beto. Kasi bakala yayi awa, yandi ke tuba ti yandi kele na mpasi, yandi ke na kimbevo ya nswalu-nswalu, yandi ke na bana ya kubela, yandi, ke na kumeka na kuzwa nkisi samu na bana ya yandi,” to nionso yina ya lendaka vwanda, diambu ya nswalu-nswalu. “Ntangu yayi, yandi me telama kaka awa. Nge zola kutelama, tata?” Beno me mona, mpe beno bika yandi kutelama. Mpe beno tuba, “Ntangu yayi beno bantu kutala yinki . . . nani yandi kele. Ntangu yayi, na nsuka ya lukutakanu yayi bakala yayi ke telama kuna na ntwala ya kielo, mpe ntangu bantu ke basika, yina ke kuwa nsatu ti yandi zola kukaba samu na yayi, yandi kele na kimpwanza; beto me samuna kaka yawu na dibuundu.” Ba ke semba beno ve samu na yawu, beno ke samuna yawu kaka. Beno me mona, ya kele lutondo samu na nzenza. Beno me mona? Beno me bakula ntangu yayi? Mbote mingi.

<sup>109</sup> Mu banza yina ke sukisa diambu yina.

**230. Wapi mutindu samu na ba-bande? Ntangu yayi. Na yina . . . Wapi mutindu samu na ba-bande?** Ya kele na kidimbu ya kyuvu. **Na yina, bantu mingi ke na kusonikaka na bureau mpe ke na kusemba nge samu na kisalu ya ba-bande. Diaka, samu na bantu yankaka na dibuundu yina ke na kutekaka ba-bande, kasi Tata Maguire fwana kufuta droit d’auteur samu na yawu.**

110 Mbote mingi. Ba-bande keke na kontra. Mpe kana mu... Mu zaba ve kieleka kaka ntangu kontra ke suka, kasi ba-administrateur, yayi keke diambu ya ba-administrateur; ba-diacre ve, ba-administrateur; pasteur ve, ba-administrateur. Ba-administrateur, bambala mingi, bawu—bawu ke sonikaka kontra, mutindu mu kuwaka yawu. Mpe kana yayi—yayi keke mbote ve, na yina ba-administrateur ke sungika munu. Ba-administrateur yayi keke na ngwisani na muntu yina ke salaka ba-bande, mpe ba-bande ke pesama na muswa.

111 Muntu yankaka ve lendaka sala ba-bande kaka kana yandi keke na muswa ya muntu yina keke na muswa, mpe ba lenda ve kuteka kaka kana ya keke na muswa ya muntu yina keke na muswa, samu yina keke musiku, beno me mona, yina ke simbaka muswa ya yawu. Beno me mona? Mpe kana mu... muntu yina me simba muswa zola kubika *Kingandi* kusala ba-bande, yina me tala yandi. Kana yandi zola bika ti muntu nionso kusala ba-bande, yina me tala yandi; kana yandi zola muntu nionso kuteka ba-bande, yina me tala muntu yina keke na muswa. yandi fwana vwanda na mwa noti ya kusinié yina keke na nkumbu ya muntu yina keke na muswa, samu na kusala mpe kuteka ba-bande, samu na yina yandi keke ya kusungama na musiku. Samu ti kana yandi sala yawu ve, muntu yayi, yina keke na muswa samu na yawu... Beno vwanda ya kukangama, beno mosi, na... (Kana ya keke na muntu mosi ya nkú yina zola kupesa mpasi, ya kieleka yandi lenda sala yawu.) kana beno me luta na zulu ya muswa yina, samu yina keke kaka mutindu droit d'auteur, beno me mona, kima ya mutindu mosi. Ba me pesa beno ve muswa ya kusala yawu; ya keke kitumbu ya nene na kusala yawu.

112 Na yina kana bantu yina ke na kusala ba-bande, ntangu yankaka ba me kuzwa muswa ya Tata Maguire yina—yina keke... yina—yina keke na ba-droit d'auteur na zulu ya ba-bande. Mpe ntangu yayi... mpe mu zaba yawu ve, samu mu keke awa mingi ve na beno samu na kuzaba bima yayi, mpe ya keke samu na nani. Mu banza ti Tata Maguire keke na yawu kaka, samu ti kuna, mu keke na Californie to na Arizona, kisika mu keke, Mu kuwaka ti ba ke sumbaka diaka ba-bande na Californie. Mpangi Sothmann, bokilo ya Tata Maguire, yina keke mpangi ya beto ya bakala awa na yinzo-Nzambi. Mu banza ti Tata Maguire keke diaka na yawu, na muswa ya yawu.

113 Mpe ntangu yayi, ya vwandaka na mabokuta kubanda na mbandukulu samu na kusala ba-bande. Ntangu yayi, ntangu ya keke na kubokuta samu na kima yina me tala mbongo ya dibuundu yayi, ya keke kisalu ya ba-administrateur samu na kutala ti kima yina kuzwa mvutu. Beno me mona? Ya zolaka vwanda ve, na mutindu nyonso, kuvwanda na kima.

Ntangu yayi beno me mona awa, ya me tuba na kalati yayi awa, ti:

**Ba ke na kusonikaka na bureau mpe ke na kusemba nge.**

<sup>114</sup> Ya kieleka, mu kuzwaka mikanda mingi na zulu ya yawu, mpe mu zola zaba samu na yinki ba lendaka ve kuzwa ba-bande ya bawu. Ntangu yayi beno zaba kontra ya beno na muntu yina kele na muswa, mutindu mu kuwaka . . . Ba-bande, mu—mu ke zola kima ve ya kusala na yawu, munu mosi, kana muntu zola kusadila bande samu na kumwangisa nsangu ya mbote, “Amen!”

<sup>115</sup> Kasi, na ntete, Mpangi Roberson mpe bayankaka bandaka na kusala yawu, Mpangi Beeler mpe mingi ya bawu bandaka na kusala bawu; mpe na manima bana zole ya babakala, Mpangi Mercier mpe Mpangi Goad, kusalaka yawu bamvula mingi; mpe, ya kieleka, ntangu muntu nyonso vwandaka sala yawu, bantu nionso vwandaka bokuta. Kasi, ya ke monana ti ntama mingi ve awa, ya vwandaka na kubokuta ya nene samu ba me kuzwa ve ba-bande ya bawu. Bantu bokilaka munu na lweka yankaka ya yinsi. Mpe kima yankaka, bantu ke na kubokuta, samu ba kuzwaka ba-bande yina ba bakaka dezia ndinga na zulu yina ba me tula diaka bandinga mpe yina ke bula kima mosi na muniti mosi, mpe ke vutuka kubula, kima yankaka, na zulu ya yawu, mpe na yina ba lendaka zaba ve yina ya kele.

<sup>116</sup> Ntangu yayi, bantu yayi yina ke na kufutaka mbongo samu na ba-bande yayi fwana kuzwa ba-bande ya kieleka. Mu ke tala ve yina bawu lenda sala samu na kuzwa yawu, beto zola mona ba-client ya beto mpe bampangi ya beto (yawu yina bawu kele ba-client ya beto mpe bampangi ya beto, mpe nionso yina), bawu fwana kuzwa bande “ya kulutila mbote”. Ntangu yayi, beno ba-administrateur beno tala yawu, ti bantu yayi kusepela. Kana bawu me sepela ve, mbongo ya bawu fwana vutuka na bawu na nswalu nionso.

<sup>117</sup> Mpe muntu mosi kubokilaka munu, mpe yandi tubaka ti bawu ke vingila bangonda mingi samu na ba-bande. Ntangu yayi, mu zaba ve mutindu Mpangi Maguire ke salaka samu na yayi. Mu—mu zaba yawu ve, mutindu mu zaba kima ve na zulu ya yawu. Mpe mu . . . Ya ke kisalu ya munu ve na kuzaba kima na zulu ya yawu, ya kele kisalu ya yandi na bawu mpe ba-administrateur. Mpe mu ke na kumeka ve na kukota na yawu, kasi mu ke na kutuba kaka na beno yina musiku ya yawu kele. Beno me mona? Musiku ya yawu kele ti ba-bande yayi, kubanda ntangu yina bawu ke tinda yawu, ba-bande fwana vwanda na nzila na kilumbu mosi, to bilumbu tatu, to yiya, to tanu; na manima ba me lombamba ba-bande yayi, ya fwana vwanda na poste to ba lendaka vwanza muswa na konso ntangu yina ntangu ba me zitisa ve bantumunu yayi. Beno me mona?

<sup>118</sup> Ntangu yayi, mpe na bangonda nyonso sambanu to na manima ya mvula mosi, ba fwana kuvutukila yayi, ba fwana kuvutukila ngwisani yayi. Beno fwana kutana na kilumbu yayi

yina muswa yayi me tuba ti beno fwana kukutana. Mpe na yina ya fwana vwanda mutindu yina, ya kele, bantu yankaka fwana kwisa na ntangu yina, mpe beno fwana sonikila bayankaka yina yufulaka na zulu ya ba-bande, mpe kukwisa na ngwisani ya bawu mpe kuvwanda mpe kuzonzila na zulu yawu.

<sup>119</sup> Ntangu yayi, ba fwana zitisa bantumunu yayi! Beno me mona? Mpe ba fwana zitisa na mutindu ya mbote, samu ya kele kubokuta. Ba vwandaka bokuta samu na Leo mpe Gene, ba me bokuta samu na muntu nionso, ya kele kubokuta samu na Mpangi Maguire, mpe ya ke vwanda kubokuta samu na muntu yankaka, kasi beto tala yina kubokuta kele.

<sup>120</sup> Ntangu yayi, kasi ntangu ba-bande yayi ba ke kutika yawu, ya kele na babwati ya yawu, makumi ya mikanda ke na kukwisa, mpe bawu. . . Beno me mona, ya ke kubwa ve na zulu ya muntu yina ke salaka ba-bande, ya ke kubwa na zulu ya munu. Ba ke bokutaka ntangu nionso na zulu ya munu samu na yawu. Ntangu yayi, yawu ke kisalu ya munu mutindu Muklisto na kumona ti bantu ke kuzwa yina bawu ke futila mbongo, mpe mu ke zola ti beno ba-administrateur kutala ti bawu ke bakula yawu. Kana ba fwana tekisa yawu na ntalu ya mingi, beno kuzwa bande ya kulutula mbote, beno kuzwa masini ya kulutula mbote, beto zola muntu yina ke sala ba-bande yina kusala yawu mbote. Yawu yina ke sepelisa beto. Ba-bande fwana vwanda ya mbote! Mpe client fwana sepela, to beno sukisa kusala ba-bande, mpe beto ke vwanda ve na ba-bande, beno ke bika kaka bayina ke zola kusala yawu. Kasi kana bawu zola kuteka yawu, bika ti bawu kutala ti bawu me kuzwa yina bawu me futila mbongo, samu ti yina kele Buklisto. Yina kele ve kulutula kusala. . .

<sup>121</sup> Mpe ntangu bawu ke kwisa awa samu na kuwa Nsangu ya mbote, mu zola pesa bawu ya kulutula mbote yina mu zaba wapi mutindu ya kupesa bawu, beno me mona, mpe ntangu ba ke kwisa awa mu zola ti beno mona ti bantu nionso mpe bima nionso ke tambula mbote. Kikuma yawu yina mu ke tuba na beno ba-diacre, ba-administrateur, mpe ba-pasteur, awa na nkokila yayi, ti beno fwana zitisa yayi mbote-mbote, samu bantu ke na kukwisa awa samu na kumona Nzambi, mpe beto fwana kuzwa bima yayi na ndonga.

<sup>122</sup> Mpe dyaka ba-bande fwana tulama na kisika ya yawu. Kana ba ke teka yawu na ntalu mingi, kana beno kele na ba-bande ya kalite ya zole, na yina beno baka ba-bande ya kulutula mbote. Kana ba ke teka yawu na ntalu mingi, beno teka yawu na ntalu mingi, bika ti muntu kubaka yina yandi me pesila mbongo.

<sup>123</sup> Mu ke kipe ve droit d'auteur mosi, ata palata mosi ve, mpe tabernacle ke kipe yawu ve; Mu zola ve ti beno vwanda mutindu yina. Beno kipe yawu ve, na—na ba-droit d'auteur. Kana ba ke sumba yawu, mu banza ti beno fwana kubaka mwa ba-droit d'auteur yayi samu ya me salama awa. Mu banza ti kima yina

bawu tubaka, na Tata Miller, mpe bayankaka, na yina me tala musiku, ti beto zolaka, baka ba-droit d'auteur to nionso yina. Ya me tala beno nionso na kutala yawu. Munu ve, mu ke na kima ya kusala ve na—na yina; beno nionso beno tala yawu. Mu ke kipe ve nionso yina, mu ke tuba na beno kaka mutindu ya fwana vwanda mpe fwana tambula. Ti . . . Beno me bakula, mu me tuba “fwana tambula.” Na yina beto zola yayi kutambula mbote.

<sup>124</sup> Mpe kana bawu fwana vwanda na masini ya mbote samu na kubaka yawu, na yina beno kuzwa masini ya kulutila mbote. Kana ya fwana vwanda . . . Ntangu yayi, mu tubaka na bawu, mu tubaka, “Konso lu- . . . ntangu nionso mu ke kwenda na kilanga ya kumwangisa nsangu, ntete mu kwenda, mu ke sonika na beno na malongi yina mu ke longi na zulu kuna, kima yina mu me yimeni . . .” Mpe mu silaka beno nionso, na yina mu ke vutukila yawu diaka na Lumingu na nkokila, ti, “Ntete mu longi nsangu mosi ya malu-malu, ya ke katuka tabernacle yayi ntete, samu ti ya ke monana kuzwa kalite ya kubaka na bande ya kulutila mbote.” Beno ke bambuka moyo na yawu? Na yina mu ke kwisa awa, mu ke longi bansangu ya munu, na manima mu ke mona mpangi yina ke talaka ba-bande samu na kuzabisa yandi samu na balukutakanu. Yandi ke yufula munu, “Yinki ya kele? Yinki nge ke longi?” Mu ke tuba na yandi, “Na nkokila *yayi* mu ke longi na *yayi-mpe-yayi*, na nkokila *yayi*, *yayi-mpe-yayi*,” na yina ba lendaka yidika yawu na ntwala mpe kukubika yawu samu na ba-client kuna; ba ke na yawu kuna, bande ya mbote mingi kulutila yina ba vwandaka na yawu na lukutakanu, samu ya me salama awa na tabernacle kisika acoustique kele mbote. Beno me mona?

<sup>125</sup> Ntangu yayi, ntangu yayi mu ke kwenda na nzietelo yayi ya nene ya kumwangisa nsangu, yina mu ke sala ntangu yayi na bayinsi ya nzenza mpe nionso yina, mu lenda sila yawu ve, beno me mona, mu lenda sila ve ti mu ke longi nsangu ya munu ya ntete awa. Samu ti ntangu beno ke longi na nziunga, bansangu, beno fwana kuzwa kima yina kele . . . Yina ke vwanda kukondwa mfunu samu na beno, mpe na yina ya ke vwanda kukondwa mfunu samu na bayina ke kuwa yawu. Beno fwana sala kima ya luswaswanu, beno me mona, mpe kulonga kaka mutindu Nsangu kele *kuna*. Kasi beno bika bawu tula masini na kilanga, to nionso yina ya kele, yina ke baka bandinga na ba-bande yayi na mutindu ya kulunga.

<sup>126</sup> Mpe bawu kusala bande ya kulunga, mpe bawu kuwa konso bande mpe ba fiongonina yawu na ntwala ba ke fidisa yawu, to beno bika kaka kusala yawu; beno vwanda ve na kima ya kusala, ti muntu nyonso kusala bande ya yandi mosi. Beno me mona? Kasi beno sala yawu na mutindu ya mbote, beno me mona, na yina bakubokuta yayi kusuka. Beto zola ata kubokuta mosi ve. Kana ya kele na kubokuta, ti beto tala dyambu ya yawu, na yina beto ke sukisa yawu.

<sup>127</sup> Ntangu yayi, mu ke sala kaka nswalu na mutindu mu lenda. Billy kele dyaka na bakyuvu zole ya kulutila awa, to tatu, na manima beto ke manisa.

**231. Tii wapi, Mpangi Branham, diacre lendaka to fwana kwenda samu na kutula ndonga na kati ya dibuundu? Beto fwana keba ndonga to ke vingila tii Mpangi Neville ke tuba na beto wapi mutindu beto fwana sala?**

<sup>128</sup> Yina kele kisalu ya Mpangi Neville ve, yina kele kisalu ya beno. Beno me mona? Beno ke tuba ve na Mpangi Neville yina yandi ke longa, wapi mutindu kulonga yawu. Beno me mona, yina ke kisalu ya beno, beno ba-diacre, beno fwana sala mutindu yina. Beno ke landila yawu. Yina me tala ve Mpangi Neville, yina kele kisalu ya beno. Beno me mona?

<sup>129</sup> Ntangu yayi, kana pulusu mosi kuna na bala-bala mpe yandi ke mona muntu mosi ke yiba kima yina kele na manima ya ditoma, yandi lendaka bokila mfumu ya mbanza mpe kutuba, “Ntangu yayi, Mfumu ya mbanza, Lukumu ya nge, tata, mu ke na kusala samu na nge awa na bangolo ya pulusu; ntangu yayi, mu ke mona bakala mosi na bala-bala awa, yandi ke—yandi vwandaka yiba mwa bapiné na ditoma mazono na nkokila; ntangu yayi, mu ke kukiyufula, yinki kele dibanza ya nge na zulu ya yawu?” Huh! Beno me mona? Beno me mona, yina ke vwanda mbote ve, mutindu yina ve? Ve, tata. Kana yandi vwandaka sala kima mosi ya yimbi, beno kanga yandi.

<sup>130</sup> Mpe kana muntu mosi ke na kusalaka kima ya yimbi awa na kati ya dibuundu, to muntu nyonso, beno kanga yandi, beno zonga na bawu. Beno vwanda ve na lunangu; kasi kana bawu zola ve kuwa, beno tuba na mutindu yina bawu ke zaba yina beno ke na kutuba. Beno me mona? Beno me mona, mutindu beno ke tuba na mwana mosi, beno ke tuba, “Vutuka kuna,” mpe yandi ke na kusalaka yimbi. Ba-diacre, beno bikala na kisika ya beno! Beno tula. . . Ya kele na yiya ya beno, beno vwanda zole na ntwala mpe zole na manima, na bansongi yayi to kisika mosi mutindu yina. Mpe beno tala mbote-mbote, samu na bimpumbulu mpe bayina nionso ke kwisaka mutindu yayi, beno me mona. Mpe beno vwanda na lukengolo, beno vwanda na kisika ya beno ya kisalu mpe beno bikala kuna, ya kele kisika ya beno; to beno telama kaka na lweka ya kibaka mpe beno tala mbote muntu nyonso ke kota.

<sup>131</sup> Diacre ke kebaka yinzo ya Nzambi. Muntu nionso ke kota, beno tuba na bawu; beno vwanda kuna samu na kupesa bawu mbote, beno pesa bawu mbote. Ya kele, beno kele pulusu, “Beto lenda lakisa beno kivinga ya mvwatu?” to, “Beno ke zola kuvwanda?” “Beto lenda pesa beno buku ya bankunga to kima mosi?” to, “Ntangu yayi beto ke zola ti beno sepela beno mosi awa, mpe—mpe beno sambila, mpe—mpe beto kele na kiesi ti beno kele awa na beto na nkokila yayi.” Beno twadisa bawu

mbala mosi na kisika, mpe beno tuba, “Beno zola vwanda pene-pene to beno zola vwanda kuna na manima?” to konso kisika yina. Yina kele lutondo.

<sup>132</sup> Pulusu (to diacre) kele soda ya pulusu samu na makesa, lutondo, kasi diaka na kiyeka. Beno me mona? Beno zaba yina kele soda ya pulusu, ya kieleka, kana yandi ke basika na bamuswa ya yandi, mu banza ti yandi kele kaka mutindu aumonier. Beno me mona? Ya kele lutondo mpe nyonso, kasi dyaka yandi kele na kiyeka. Beno me mona, beno fwana zitisa yandi. Beno me mona, yandi ke tulaka. . . Kana badikidi me basika kuna mpe bawu kulawuka malafu, na yina, yandi ke tula bawu na kisika ya bawu. Mpe na yina ya kele diacre ke tula bawu na kisika ya bawu.

<sup>133</sup> Ntangu yayi, beno bambuka moyo, diacre kele pulusu, mpe kisalu ya diacre kele kaka ya ngolo mingi kulutula kisalu nionso na kati ya dibuundu. Mu zaba ve kisalu ya ngolo mingi kulutula kisalu ya diacre. Ya kieleka, samu yandi kele—yandi kele na kisalu ya kieleka, mpe yandi ke muntu ya Nzambi. Yandi kele muntu ya Nzambi kaka mutindu pasteur kele muntu ya Nzambi. Kieleka, yandi kele. Yandi kele kisadi ya Nzambi.

<sup>134</sup> Ntangu yayi ba-administrateur, kima mosi kaka, bawu ke na kisalu na nzila ya Nzambi samu na kukeba mbongo yina mpe kukeba na yawu, bima yina ke kwendila mutindu yina. Mu me tuba na beno na yina me tala ba-bande yayi, mpe—mpe bima yankaka awa yina ke na kusalama, samu na kivinga mpe kuyidika yawu, mpe kukongula mbongo mpe nionso, ya kele—ya kele samu na yina bawu kele ba-administrateur: bima, mbongo mpe bima yayi. Ba-diacre ke na kima ya kusala na yawu ve. Mpe ba-administrateur kele ve na kisalu ya kusala na kisalu ya ba-diacre.

<sup>135</sup> Ntangu yayi, kana ba-diacre ke zola kulomba lusalusu ya ba-administrateur na kima mosi, to—to ba-administrateur na ba-diacre, mpe beno nionso ke sala kintwadi. . . Kasi bisalu ya beno, kele bisalu ya kuswaswana. Beno me mona? Mbote mingi.

<sup>136</sup> Ntangu yayi, ve, beno yufula ve Mpangi Neville. Kana Mpangi Neville ke lomba na beno na kusala kima mosi, yina kele—yina kele pasteur ya beno, na lutondo mpe zola mpe nionso yina. . . Kana yandi ke tuba, “Mpangi Collins, Mpangi Hickerson, Mpangi Tony, to *muntu mosi*, beno zola tala yina ke tambula mbote ve kuna na nsongi?” Na kisika ya kisalu mutindu yina, beno zaba, mutindu muntu ya kieleka ya Nzambi.

<sup>137</sup> Beno bambuka moyo, beno ke na kusalaka ve samu na Branham Tabernacle, to dyaka beno ke na kusalaka ve samu na Mpangi Neville to munu, beno ke na kusalaka samu na Yesu Klisto. Beno me mona? Beno. . . Ya kele samu na Yandi beno ke. . . Mpe Yandi—Yandi ke zitisa kukwikama ya beno kaka mutindu mosi Yandi ke sala na pasteur to na muntu yankaka,



Yandi ke vingila kukwikama ya beno! Mpe beto ke zola kutalisa kukwikama ya beto.

138 Ntangu yayi, bantangu yankaka ya ke kumaka mpasi. Ya ke mpasi samu na munu na kumona longi mosi me vwanda kuna mu ke zolaka na ntima ya munu ya muvimba, mu ke tuba na yandi kieleka; beno me mona, kasi na mutindu ya zola, mu ke tanda diboko samu na kusadisa yandi. Kasi, beno me mona, mpe bawu ke kwisaka na munu mpe ke tubaka, “Mpangi Branham, nge ke muntu ya mbote, samu na yinki nge lenda kukakula ve fioti samu na mbotika yina, mpe samu na *yayi*, *yina*, mpe *yankaka*, mpe lukengolo yina, mpe nkuna ya nioka?”

139 Mu ke tuba, “Mpangi-bakala, mu zola nge, kasi ntangu yayi beto ba- . . . beto baka kaka Masonuku mpe beto tala nani kele na kieleka to foti.” Beno me mona, mu fwana vwanda na kiyeka ya ku . . .

140 “Oh, ntangu yayi, Mpangi Branham, mu ke tuba na nge, nge kele nge nyonso na foti.” Beno me mona, yandi yina ke dasuka.

141 “Oh,” mu ke tuba, “mbote, mu banza mu kele. Na yina, kana mu kele, ya kieleka (mpe beno tuba na munu, beno kele . . . beno zaba kisika mu kele na foti), na yina beno lakisa munu kisika mu kele na foti.” Mpe mu zola kundima yawu, beno me mona.

142 Kima ya mutindu mosi, “Hé, ya kele ve kisalu ya nge na kutuba na mwana yina na kuvwanda.” Ntangu yayi, diacre kele—kele mukengi na yinzo ya Nzambi. Beno me mona? Ntangu yayi kana beno . . . Yandi ke kebaka yinzo ya Nzambi mpe ke kebaka yawu na ndonga. Ya kele yina Masonuku ke tuba, mpe kana beno kele na kima yankaka yina diacre fwana sala, beno kwiza tuba na munu. Beno me mona, ya kele na kima mutindu mosi, kasi yina—yina kele kisalu ya beno na kusala yawu, yinga, na kusimbidila bandinga ya beno.

143 Mpe beno lendaka yufula muntu ve, yina ke—yina ke kisalu ya beno. Mpangi Neville ke yufula muntu ve, dibuundu ke yufula ve . . . Mu zola tuba, ba-administrateur ke kwenda ve kuyufula Mpangi Neville kana—kana yandi zola bawu kutula muludi na zulu ya tabernacle. Beno me mona? Ve, ve, ya kele ve kisalu ya Mpangi Neville, yina kele ve kisalu ya munu, ya kele samu na beno. Ba-diacre fwana ve . . .

144 Mutindu mosi na pasteur. “Yinki nge ke longi? Mu zola ve ti nge sala *yayi*.” Ba ke na kisalu ve ya kutuba mutindu yina, yandi kele na yisi ya lutwadusu ya Nzambi, beno me mona, pasteur ya bawu. Na yina kana—kana—kana . . . Mpangi Neville, yandi ke longaka nsangu yina Mfumu me pesa beto, mpe beto nionso me vukana kintwadi na yayi. Mpe kana mu tuba na Mpangi Neville kima ya yimbi, Nzambi ke tula kizitu ya yawu na zulu ya munu. Ya kele kieleka. Beno me mona? Na yina Nzambi kele Mfumu ya nyonso ya yawu. Beno me mona? Mpe beto ke na kusalaka mutindu bitadisi ya Yandi, beno me mona, awa na bisalu yayi.

**232. Lemvo ya nge te- . . .**

Kyuvu yina me landa, mpe na manima mu banza ti beto kele na mosi dyaka, mpe na manima beto—beto ke sukisa.

**Lemvo ya nge tendula kaka mutindu makabu ya bandinga ke salaka na kati ya dibuundu ya beto.** Mu me pesa yawu mvutu. **Wapi ntangu ba lenda tula dibuundu na ndonga mutindu . . . to wapi kisika makabu ke kusala?** Beto me tendula kaka yawu.

**233. Kaka yikwa ba c-h-r-i-s-t-m-a . . .** Nge lenda mona yinki ya kele? [Mpangi Billy Paul me tuba, “**Bisadilu.**”—Mu.] Oh. **Bisadilu. Bisadilu yikwa beto fwana vwanda na yawu na yinzo-Nzambi na lweka ya orgue mpe piano?**

<sup>145</sup> Mbote, ya ke tala kana beno kele na orchestre ya nsinga to nionso yina beno kele na yawu, beno me mona. Mu zaba ve yina beno kele na yawu, yina yayi zola kutuba, mu ke bakula yawu ve. Kasi orgue mpe piano kele kaka bima ya dibuundu. Ntangu yayi, kana ntwadisi ya bankunga lendaka kuzwa dibanza ya kuzwa mpungi mpe ba-cornet mpe nionso ya mutindu yina, mpe bantu me kwisa na dibuundu mpe bawu zaba kubula bisadilu yayi . . . Mpe bawu kele na kimvuka, mpe—mpe na yina, ya kieleka, na yina ya kele samu ba-administrateur ya beno, beno fwana tala yawu na ba-administrateur mpe kutala kana bawu kele na mbongo ya kusumba bisadilu ya bawu mpe nionso yina, to nionso ya mutindu yina. Mu banza ti yawu yina kyuvu ya bawu.

<sup>146</sup> Kasi kana bawu kele na bisadilu ya bawu, yina kele mbote. Kana bawu kele ve na bisadilu ya bawu, mpe bawu kele mambebe ya kimvuka awa, ya kele ve muntu yina ke lemuka na kati awa mpe ke bula mbala na mbala, mpe ke lemuka kisika yankaka mutindu yayi, ya fwana vwanda kimvuka na kati ya dibuundu. Dibundu ke sumba ve mpungi samu na muntu yina ke bula yawu awa mpe mbasi na nkokila kisika yankaka, mpe kisika yankaka, mpe ke kwisa kutala beto mbala mosi na mwa ntangu fioti mpe ke bula mwa fioti. Ve, tata. Ya fwana vwanda kimvuka mosi awa, kimvuka ya kubongisa na ntwadisi, mpe na manima dibuundu, lendaka tuba na bawu na kusumba bisadilu.

**234. Lemvo ya nge tendula kaka wapi mutindu beto fwana . . . wapi mutindu beto ba-diacre lendaka kukeba bantu na sanctuaire na ntuala to na manima . . . Lemvokila munu.** [Mpangi Billy Paul ke na kutangaka kyuvu, “**Wapi mutindu ba-diacre ke keba bantu pima na kati ya sanctuaire na ntuala mpe na manima ya dibuundu?**”—Mu.] Oh. Mbote mingi.

<sup>147</sup> Mu ke zola kupesa kima ya kulutila nene, bampangi. Ntangu yayi, ya kele na kima ya nene. Kana beto vwandaka na ntangu mingi ya kuzonzila yawu, samu ti ya—ya kele. . . ya—ya kele na mfunu samu na beto, beno me mona. Ntangu yayi, dibuundu kele ve . . .

148 Kana beno zola. . . Kana beno zola kutula bande yayi na nkokila mosi kuna mpe beno tula yawu na ntwala ya balukutakanu, ti bantu ke bakula yawu, ti yayi kubula; kaka kitini yayi ya bande kasi yankaka ve, kaka yayi. Konso kitini yina beno zola kutula samu na diambu mosi, beno kubula yawu tii beno ke kuzwa yawu, na yina beno bula yawu. Beno me mona, samu ti ya kele bakyuvu.

149 Ntangu yayi, ba-diacre ya dibuundu, mpe mutindu mu—mutindu mu tubaka, kele bapulusu ya dibuundu. Kasi dibuundu kele ve kisika ya balukutakanu ya ngudi samu na kimpangi mpe kinkundi mpe kisika ya bansaka. Dibuundu kele sanctuaire ya Nzambi! Beto ke kwisaka awa. . . Ntangu yayi, kana beto zola kukutana na mosi na yankaka, bika mu kwisa na yinzo ya beno, beno kwisa na yinzo ya munu, to beno ke kwenda na yinzo ya muntu yankaka mpe beno ke kutana mosi na yankaka. Kasi kaka kusakana kuna na dibuundu, mpe kuzonza mpe bima mutindu yina, ya kele mbote ve, bampangi; beto ke kwisaka awa, beto ke katula nionso na mabanza ya beto. Kana beto ke kwisa awa. . .

150 Beno tala mutindu beto vwandaka sala yawu bamvula me luta. Mpangi-kento Gertie vwandaka pianiste. Ntangu mu vwandaka pasteur awa, mu—mu vwandaka pasteur, diacre, nionso yankaka na mbala mosi, beno me mona, kasi mu—mu vwandaka ya kukwika na kusala yawu. Ntangu yayi beno lenda sala yawu ve mutindu yina, beno me mona, samu beno ke na bantu yina lenda kusala yawu. Kasi ntangu. . . Mu vwandaka na ba-huissier, Mpangi Seward mpe bawu nyonso na kielo. Ba vwandaka kukutika babuku pene-pene kuna na kielo, na zulu ya kiti, to kima mosi, mpe yankaka. Mpe ntangu muntu mosi vwandaka kota, ba vwandaka talisa na bawu kisika ya kutula kazaka ya bawu to vwandaka twadisa bawu na kiti ya bawu, vwandaka pesa bawu buku ya bankunga mpe ba vwandaka lomba bawu na “kuvwanda na bisambu.” Mpe na yina muntu nyonso vwandaka na kiti ya yandi mpe vwandaka sambila na pima nionso tii na ntangu ya kubanda. Beno me mona? Mpe na manima na ntangu ya kubanda, Mpangi-kento Gertie, pianiste, vwandaka kwisa kuna mpe vwandaka banda na kubula miziki na ntwala. . . ntangu bantu vwandaka—vwandaka vukana kintwadi.

151 Mu ke zola ti organiste ya beno kukwisa awa yandi bula miziki ya kitoko. Kana yandi lenda ve kuvwanda awa, beno tula yawu na bande mpe na yina beno bula yawu, to kima yankaka. Mpe ya vwanda na miziki, miziki ya busantu mpe ya lembami. Na yina. . . Mpe beno lomba na bantu. . . Mpe kana bantu me banda na kutuba mpe kusala mambu ya mbote ve, bika ti mosi ya ba-diacre kukwenda na microphone awa na chaire mpe yandi tuba, “shit, shit, shit,” mutindu yayi. Beno tuba, “Na tabernacle awa, beto—beto zola ti beno kwisa kusambila. Beto sala makelele ve ntangu yayi, beno kuwa miziki. Beno vwanda na bisika ya

beno, beno vwanda na buzitu, beno me mona, beno sambila to beno tanga Biblia. Yayi, na kati ya sanctuaire awa, kele kisika Mfumu ke zingaka. Mpe beto zola muntu nionso kuvwanda na luzitu ya kieleka mpe kusambila, bawu kutambula ve bisika nionso, na kutuba na ntwala ya bisambu. Beno vukana, mpe beno me kwisa awa samu na kusolula na Mfumu. Beno me mona? To beno vwanda swi na bisambu, beno me mona, to beno tanga Biblia ya beno.”

<sup>152</sup> Ntangu mu kwendaka na dibuundu ya Marble Church kuna na . . . Norman Vincent Peale, beno me kuwaka na zulu ya yandi, beno me mona. Mpe mu kwendaka kuna . . . Mulongi ya nene, ya psychologie, beno zaba. Mpe mu kwendaka na yinzo-Nzambi ya yandi, mu banzaka kaka, kuna, “Wapi mutindu mu zola ti tabernacle ya munu kusala diaka mutindu yina.” Ba-diacre vwandaka ya kutelama kaka kuna na kielo ntangu beno ke kota. Bawu, ya kieleka, bawu vwandaka pesa beno fiche ya lukolo ya Lumingu, ba vwandaka nata beno mbala mosi kuna. Yandi vwandaka kubika yawu ya mpamba mbala tatu, beno zaba, samu ya vwandaka baka kaka pene ya bantu bankama yiya to tanu, beno zaba; mpe New York kele kisika ya nene, mpe yandi kele muntu yina me zabana mingi. Mpe mu banza ti ba vwandaka na kalasi mosi na ngunga ya kumi mpe na ngunga ya kumi na mosi, bambala zole dilongi kaka mosi, kaka kieleka na kisalu mosi, na papié ya mutindu mosi. Kasi ntangu bawu vwandaka basika, mpe bawu vwandaka (mu ke kwikila) na minuti tanu samu ti dibuundu kuvwanda kieleka . . . Muntu yankaka lendaka ve kukota tii bawu ke basika, na yina ba-diacre vwandaka zibula nzila mpe dibuundu vwandaka fuluka samu na kisalu yankaka. Ba vwandaka na bakiti yaya ya babwati ya ntama, beno zaba, ba vwandaka kota mutindu yayi, mpe ba vwandaka vwanda na bakiti ya ntama ya kukanga na kielo. Ya kieleka ya mutindu ya ntama, ya vwandaka kuna kubanda bamvula nkama zole, mu banza, dibuundu ya ntama ya Marble Church.

<sup>153</sup> Mpe beno zolaka kuwa epingle mosi kubwa na kati ya yinzo-Nzambi yina, mpe bantu nionso vwandaka na bisambu pene ya minuti makumi tatu na ntwala ba vwandaka bula noti ya ntete na orgue, prelude. Beno me mona? Mpe muntu nionso vwandaka sambila. Mu banzaka, “Wapi mutindu ya ke kitoko mingi!” Na yina ntangu longi yina . . . Prelude yina, pene . . . Mu banza ti ba vwandaka bula prelude mosi pene ya baminuti tatu na tanu, *Mutindu Nge Kele Nene*, to kima ya mutindu yina, vwandaka. Mpe na ntangu yina, bantu nionso bikaka kusambila, ba vwandaka kuwa prelude. Beno me mona, yina vwandaka pesa ntangu ya kuluta, kisambu na prelude. Na yina ntangu bawu vwandaka bula mutindu yina, na manima ntwadisi ya chorale vwandaka twadisa chorale. Na yina bawu vwandaka na nkunga ya dibuundu *mpe* choeur. Mpe na manima bawu vwandaka ya kukubama samu na kalasi ya bawu ya lukolo ya

Lumingu. Beno me mona? Mpe na yina—mpe na yina ntangu ba manisaka, ya vwandaka ve na kima yankaka ti kusambila ya Kinzambi, bantangu nyonso yayi, mpe ya kele samu na yina beto ke kwisaka kuna.

<sup>154</sup> Mpe mu banza ti ya ke vwanda kima ya mbote kana dibuundu ya beto. . . Mpe mu ke na kutuba kaka mutindu yayi, beto, na yina, beto ke sala yawu. Beno me mona? Beto sala yawu. Kana muntu kusala kima mosi, mpe kutuba, ti, “Mu banza ti ya ke vwanda kima ya mbote.” Kana ya kele kima ya mbote, na yina beto sala yawu. Beno me mona? Beto zola ve kuvutula na bilumbu ke kwisa kima ya mbote, beto ke sala yawu, na mutindu nyonso. Beno me mona? Mpe beno kwenda kaka na ntuala mpe—mpe beno telama kuna mpe—mpe kana bawu ke banda na suka mosi, to kima ya mutindu yina, bantu ke banda na kusolula, bika ti muntu mosi, to mosi ya—mosi ya badiakre, to muntu mosi kukwenda kuna mpe kutuba, “Ba me pesa musiku na tabernacle awa. . .”

<sup>155</sup> Mu zaba ve kana bawu ke salaka yawu; mu banza—mu banza. Mu ke vwandaka awa ata fioti ve, beno me mona, mu zaba ve. Mu kele awa ata fioti ve na ntuala ya balukutakanu.

<sup>156</sup> Mpe ntangu ba ke kota mpe ba ke banda na kuzonza, ti muntu mosi kutelama kuna mpe kutuba, “Shit, shit, shit, muniti mosi.” Beno me mona? Bika—bika. . . Beno bokila mpangi-kento mosi ya leke, beno matisa yandi awa mpe yandi bula miziki yina. Kana ve, beno tula yawu na bande mpe beno bula yawu kuna, beno me mona, miziki ya orgue. Mpe beno tuba, “Ntangu yayi beto kele. . . Ya kele na ntumunu ya malu-malu na tabernacle. Ntangu bantu ke kota awa, beto ke niunguta ve, ke tuba ve, kasi beto ke sambila. Beno me mona? Ntangu yayi, kaka na mwa minuti fioti lukutakanu ke banda. Tii kuna, to beno tanga kaka Biblia ya beno to beno kulumusa yintu ya beno mpe beno sambila na pima.” Mpe beno sala mutindu yina mwa bantangu fioti, bawu nyonso ke bakula. Beno me mona? Beno me mona?

<sup>157</sup> Beno ke kuwa muntu mosi kutuba, na yina yandi ke kulumuka. . . na manima ya mwa bantangu fioti mutindu yina, na manima ya mwa ntangu fioti beno ke kuma na kisika muntu mosi, ke tuba, beno ke mona muntu mosi ke tuba, na ntangu bantu yankaka ke tuba ve, beno me mona, mbote, na yina mosi ya badiakre ke kwenda kuna mpe ke tuba, “Beto—beto zola ti beno sambila na ntangu ya lukutakanu.” Beno me mona? Beno me mona? Beno me mona, ya kele ve yinzo ya masolo, ya kele yinzo ya kusambila. Beno me bakula?

Mu banza ti ya vwandaka mutindu yina. **Pardo tendula . . .**  
Yinga. Bika mu tala. Yinga. **Pardo tendula wapi mutindu . . . ba-diacre fwana . . . na sanctuaire.** Yinga, kaka yina. Ya kieleka. Ya ke mutindu yina.

Mbote mingi, ntangu yayi, beno tala yayi ya nsuka.

**235. Mpangi Branham, na ntangu beto kuzwaka bantangu ya mbote samu na mbandukulu ya bisambu. . . Mu kele—mu kele. . . mabo— . . . Ve, . . . beto me kuzwa mabokuta. . .**

Ya kele ya kusonika kieleka na bisono ya fioti. Mpe “**me kuzwa mabokuta,**” mutindu yina ve? [Mpangi Billy Paul me tuba, “Uh-huh,” mpe ke landila na kusadisa Mpangi Branham na kutanga mwa bisono ya fioti—Mu.]

**. . .beto vwandaka na mabokuta na mbandukulu ya lukutakanu. Beto kele. . .Beto tala. Beto—beto—beto ke na bankunga, bimbangi, mpe bisambu, mpe balombilu ya bisambu, bankunga ya muntu mosi na mosi, mpe mu b-a- . . .mu banza beto ke kota na yawu. . .beto ke kota na nsangu na ngunga ya kumi na mosi, na . . .to na manima, kasi beto ke vwanda ve na ntangu mingi samu na Ndinga. Bantu yankaka ke vibidila ve mpe fwana. . .kwenda na ntwala ya—ya kele, kele. . .na ntwala—na ntwala ya nsuka ya ksalu. Ya kele. . .Pardo tendula bankunga yikwa, mpe wapi ntangu ke banda nsangu. Mpe ntangu—ntangu yankaka beto kele na balombilu ya bisambu—bisambu mpe ya ke suka na lukutakanu ya kimbangi, bima yankaka yina—yina ke vwandaka ve . . .ya ke monana mbote ve.**

<sup>158</sup> Ntangu yayi, mu banza ti mu me bakula yawu. Billy ke na kumeka na kusadisa munu awa. Samu na bayina ke kuwa bande, ya ke salama. . . muntu mosi na lukutakanu, na bisambu, ke kukiyufula yinki ya vwandaka ntangu yandi ke kuwa yayi, ya vwandaka Billy yina vwandaka meka na kusadisa munu na kutanga yawu samu ti ya kele ya kusonika na bisono ya fioti mingi, mingi, mpe mu vwanda lenda ve kubakula yawu. Mu me kuzwa dibanza ya ngudi, ya kele, ti, “Bankunga yikwa beto fwana yimba ntete beto banda lukutakanu, mpe na wapi ntangu lukutakanu fwana kubanda?”

<sup>159</sup> Ntangu yayi, kima ya ntete mu zola kusala awa kele funguna. Mpe ntangu mu kele na foti, mu zola kundima “mu kele na foti.” Beno me mona? Mpe mu—mpe mu—mu ke sala funguna awa ti “Ya kele munu yina me sala yimbi.” Samu ya me vwanda munu yina me sala balukutakanu yayi ya yinda mpe nionso yina, yawu yina me nata dibuundu na kikalulu yina, beno me mona, na kusalaka mutindu yina, kasi yawu lendaka salama ve. Mpe ntangu yayi, beno bambuka moyo, mu fwana. . .Mu me. . .Mu ke tuba na beno nionso, “Lumingu na nkokila, kana Mfumu kuzola, na Lumingu na nkokila, ti, mu ke na kumeka na kuzenga balukutakanu ya munu kubanda ntangu yayi, ata ti ya ke lomba na munu na kuvwanda sabala mosi diaka, na pene ya minuti makumi tatu to makumi yiya na balukutakanu ya munu ya kulutila yinda.”

<sup>160</sup> Samu mu me bakula yayi, ti lukutakanu yina kele. . .Yina ba me yidika mbote, mpe yina nsangu me longama na ngolo;

kana beno kwenda ntama mingi, beno ke lembisa bantu mpe bawu ke bakula yawu ve. Ya kele samu na yina mu vwandaka pesa . . . Mu ke zabaka nionso yayi. Beno me mona? Banzonzi ya lukumu kele bayina kele kieleka . . . Yesu vwandaka Muntu ya mwa bandinga fioti, beno tala mbote malongi ya Yandi. Beno tala mbote malongi ya Paul. Na Kilumbu ya Pentecote, mu banza yandi bakaka minuti kumi na tanu, mpe yandi longaka . . . kuna, kima yina—yina—yina fidisaka mafunda tatu ya mioyo na Kimfumu ya Nzambi. Beno me mona, mbala mosi na diambu ya ngudi. Beno me mona?

<sup>161</sup> Mpe mu—mu kele yina me sala dyambu yayi. Samu, ya kele samu na yina mu me sala yayi, ve samu mu me zaba ve ya kuswaswana, kasi mu ke na kusalaka ba-bande, beno me mona, mpe ba-bande yayi ke bula na bayinzo bangunga na manima ya bangunga na manima ya bangunga. Kasi na yina beno ke mona, Lumingu ke kwisa, ya kele samu na yina mu me sala yawu, Lumingu ke kwisa, ya kele samu na yina mu me sala bima yayi. . . mu lendaka tuba yawu malu-malu yayi na bande. Kikuma mu me sala yayi ya kele samu na kilo ya nene yayi na zulu ya munu samu na Nsangu ya ngunga yayi, samu na kulonga Yawu. Ntangu yayi Nsangu me suka, ntangu yayi mu ke na kubaka baminuti makumi tatu to kima ya mutindu yina, na manima ya kilumbu ya ntete ya mvula, na balukutakanu ya munu kuna . . . bisika nionso mu ke kwenda, mpe mu ke meka na kutula monte ya munu na minuti makumi tatu, to kuluta ve minuti makumi yiya kulutila; kulonga Nsangu yina na ngolo, mpe kusala lubokilu na autel kana mu . . . to nionso yina mu ke sala, to kubokila ndonga ya bisambu; mpe kubaka ntangu mingi ve, samu ti beno ke lembisa bantu mingi. Mu zaba yawu.

<sup>162</sup> Kasi beno tala awa. Mu banza, na kati ya mvula, beto vwandaka ve na bantu kumi na zole yina me telama mpe me kwenda, mpe bantangu yankaka mu ke kangaka bawu awa bangunga zole mpe tatu. Beno me mona? Ya kele kieleka. Samu na yina beto ke sala ba-bande yayi ke kwenda bisika nionso na yinza, beno me mona. Mpe bantu na nganda kuna, bawu ke vwanda bangunga mpe ke kuwa Yawu; balongi, mpe nionso yina, na Allemagne, na Suisse, na Afrique, na Asie, mpe bisika nionso, beno me mona, ke kuwa Yawu.

<sup>163</sup> Kasi, beno me mona, samu na sanctuaire, samu na dibuundu . . . Mpe ya kele mbote mingi. Kana beno kele awa samu na kusala bande, mpe ti beno kele na bande ya bangunga zole, beno tula yawu nsangu ya bangunga zole; kasi kana beno ke na kusala bande ve samu na kima ya mutindu yina, na yina beto zenga nsangu ya beto, beno me mona, beto fiotuna nsangu ya beto. Mu ke tuba na beno samu na yinki, ya kele na bantu yankaka ke fulukaka na mbangu, bantu yankaka lenda kuwa mpe kuwa dyaka, beno me mona, mutindu ya kele, mpe beno fwana vwanda na kati-kati ya bawu.

164 Mpe ntangu yayi, bambala mingi beto ke bebisaka balukutakanu ya beto na nzila ya lukutakanu yina ke vwandaka yinda, na yina mu zaba ti mu zaba dyambu na kusalaka yawu. Mpe ntangu beto vwandaka sala balukutakanu na bala-bala, mpe mwa mpangi-bakala mosi ya kiboba vwandaka telama kuna, mpe yandi vwandaka telama kuna. . . Mpe ntangu ba vwandaka lomba yandi na kusala kisambu, mpe yandi vwandaka sambila samu na mfumu ya mbanza, mpe samu na muyadi, mpe Président ya Kimvuka, mpe—mpe samu na bantu nionso mutindu yina, mpe samu na ba-pasteur nionso ya nziunga, beno zaba, mosi na mosi, mpe Mpangi-kento Jones yina kele na lupitalu, mpe bima ya mutindu yina; mpe bantu yina vwandaka kuna, yina vwandaka luta na lukutakanu kuna na bala-bala, bawu vwandaka kaka, vwandaka landila—vwandaka landila kaka na kutambula. Beno me mona? Yandi vwandaka lembisa bawu kaka. Beto kele kaka, ata ti. . .

165 Beno me mona, kima ya mfunu ntangu yayi, bisambu ya beno fwana vwanda na kinsweki, bisambu ya beno, bisambu ya yinda. Beno sambila ya muvimba. . . Beno kota na kisika ya kinsweki ya kivinga ya beno, beno kanga kielo. Ya kele kisika beno zola kusambila kilumbu ya muvimba, mpimpa nyonso, to bangunga zole, beno sambila kuna. Kasi na kati awa, kisika beno kele na bukebi ya bantu, beno sala kisambu ya beno nkufi, na nswalu, na nswalu nionso. Beno sala kisalu ya beno nionso. . . Mpe beno tula ntangu ya mingi na kisalu ya beno na kati ya Ndinga yayi. Yawu yina kima ya mfunu! Beno kotisa Ndinga yayi na mudindu na ngolo nionso, beno me mona, beno nata Ndinga na bantu.

166 Ntangu yayi, yayi kele dibanza ya munu. Ntangu yayi, beno bambuka moyo, mu me funguna ti mu me kubwa na lutwadusu ya yayi. Kasi na yina mu me tuba na beno samu na yinki mu me sala yawu mutindu yina, mu ke salaka ba-bande ya bangunga zole samu na kufidisa yawu na bayinsi ya nzenza mpe bisika nionso, ya kele Nsangu, beno me mona. Kasi dibuundu lendaka ve kubaka mbandu ya yawu (nsangu yina me basika awa na tabernacle) na manima ya ba-bande (bangunga zole) ke kwenda na bisika ya kuswaswana, beno me mona, mpe ba ke kabula yawu mutindu yina.

167 Ntangu yayi, beno tala yina kele ntumunu ya beno. . . Beno bika mu pesa beno mbandu mosi. Ya ke vwanda mbote mingi, dibanza? Mu ke tuba ti dibuundu fwana zibula bielo ya yandi na ntangu mosi ya kieleka, bika dibuundu kukota, ntangu ba ke bula bankunga. Mpe bantu nionso kukota samu na kusambila, samu na kusolula ve. Mpe beno bika bawu ve kusolula na manima, beno tuba na bawu na “Kukwenda mpe kubasika, kusolula ve. Kana beno zola kusolula, ya kele kuna na ngaanda. Kasi yayi kele sanctuaire, ti yayi kuvwanda ya kuvedila.” Ntangu yayi, kana Mpeve ya Mfumu ke na kusala awa, beto bika yawu bikala Mpeve ya Mfumu. Beno me mona? Mpe—mpe Yawu ke



landila na kutambula. Kana beno sala yawu ve, beno sonika kaka bampova ya munu, ya ke kubwa; ya kieleka. Mpe beto keba yawu mutindu yina, ya kele kisalu ya beto, ya kele samu na yina mu kele awa na nkokila yayi. Beno keba kaka kima yayi ya kusungama na bantumunu yayi—yayi.

<sup>168</sup> Ntangu yayi beno tala, mu ke tuba mutindu yayi. Na mumesanu, kaka kana beto ke pesa nsangu mosi ya mfunu. . . mpe kutuba na bawu ti beno ke baka nsangu na bande. Beno me mona? Ntangu yayi, kana Mpangi Neville kele na nsangu awa yina yandi ke. . . yandi kele na nsangu yina yandi zola kulonga na bantu, kuna na bande, to kima mosi, beto tuba, “Ntangu yayi, Lumingu ke kwisa na nkokila beto ke baka na bande bangunga zole,” bande ya bangunga tatu, to yinki—to yinki diaka. “Beto ke pesa bande ya bangunga zole- to bande ya bangunga tatu,” to nionso yina ya lendaka vwanda, “Lumingu ke kwisa na nkokila.” Mpe na yina bantu me zaba. Mpe na yina ntangu bawu ke kwiza, ba ke tuba, “Ntangu yayi, beto ke baka bande na nkokila yayi. Mpe mu ke na nsangu mosi awa ti ya kele mosi yina mu zola ti ba baka yawu na bande mpe mu ke tinda yawu. Mu vwandaka. . . Mu ke na nsatu ya kutinda nsangu yayi. Mpe ya ke vwanda na bande, ya lendaka vwanda bangunga zole, bangunga tatu, to nionso yina ya kele.” Beno tuba yawu.

<sup>169</sup> Kasi, na mumesanu, kaka mutindu mu ke salaka ntangu mu ke kwendaka na kisika mutindu mosi ya balukutakanu yayi ya Bantu ya Mumbongo, to mu kele kuna na balukutakanu ya munu kuna samu na ndonga ya bisambu. Kana mu me telama kuna mpe mu ke longa nsangu ya bangunga tatu na nkokila ntete beto kota na lukutakanu ya kubeluka ya nzutu, beno me mona kisika ya ke tula munu? Beno me mona? Na yina, bantu, na nkokila yina ke landa dibuundu ya beno ke vwanda ndambu ya yina ya vwandaka. Beno me mona? Samu bawu lenda sala yawu ve, bawu fwana kwenda na kisalu mpe nionso yina.

<sup>170</sup> Mu ke pesa dibanza yayi, ti na mumesanu. . . Ntangu yayi, mu talaka Mpangi Neville mazono na nkokila ntangu yandi longaka. Ntangu yayi, mu zaba ti beto nionso kuzaba ti yina vwandaka nsangu mosi ya mfunu. Mu bakaka banoti, mu kele na yawu awa na posi ya munu, samu na kusadila yawu na bansangu yankaka ya munu mosi. Ya kele mbote mingi. *Nzila ya Kutinina*, beno me mona, mpe yina vwandaka nsangu ya kitoko. Beno me mona mutindu yandi salaka mbangu? Beno me mona, pene ya baminuti makumi tatu na tanu, beno me mona, mpe yandi—yandi manisaka yawu. Beno me mona? Ntangu yayi, yina vwandaka mbote. Ntangu yayi, mpe Mpangi Neville, ntangu nionso bansangu ya yandi kele mutindu yina. Beno me mona, ya kele ve ya yinda. Beno me mona? Kasi yina ke kufwa lukutakanu ya beno kele bima yayi nionso ke vwandaka yinda na ntwala beno ke kuma na kima ya mfunu. Beno me mona?

171 Ntangu yayi, mpe—mpe wapi kisika beno ke sala ti... Ntangu yayi, mu zaba, mpe ntangu yayi beno tala, mu—mu ke na kutuba yawu ve samu na kukondwa buzitu, na beno ba-administrateur, to ba-diacre, to—to pasteur, kasi mu ke tuba na beno: beno me mona mu ke tuba na beno kaka Kieleka, mpe yayi fwana vwanda mutindu yayi. Ntangu yayi, beno. . . Yinki ke salaka yawu? Ntangu yayi, bantu nionso, beno nionso, kele na nkadulu ya mbote, beno nionso kele na nkadulu ya mbote. Kana ya vwandaka mutindu yina ve, mu ke tuba, “Benoni nionso kasi Mpangi *Kingandi*, yandi kele ve na nkadulu ya mbote, beto nionso ke sambila samu na yandi.” Kasi beno—beno kele na nkadulu ya mbote, mpe beno kele babakala ya ntima ya yinda, ya lutondo, ya lembami. Ya kele mbote, kasi beno vwanda ve nsusu me pola na maza na yina.

172 Yesu vwandaka muntu ya nkadulu ya mbote, mpe, kasi ntangu ya kumaka ntangu ya kutuba mambu, “Ya kele ya sonika, ‘Yinzo ya Tata ya Munu kele yinzo ya bisambu,’ mpe beno ke na kusala yawu kivinga ya miyibi.” Benoni me mona? Benoni me mona, Yandi—Yandi zabaka ntangu ya kutuba mpe ntangu ya kutuba ve. Ya kele—ya kele—ya kele yina beto fwana sala. Benoni me mona? Ya me vwandaka ve, ata fioti ve ti ya me vwandaka na muntu mutindu Yesu, Yandi vwandaka Nzambi. Mpe beno bambuka moyo, Yandi mpe. . . Benoni tuba na munu muntu yina vwandaka diakre na kati ya dibuundu, Yandi—Yandi salaka yawu! Yandi tungaka bansinga, mpe Yandi kuzwaka ve ntangu ya kubasisa bawu na lutondo, Yandi basisaka bawu na fimbu, benoni me mona, na yinzo ya Nzambi. Mpe Yandi vwandaka sala kisalu ya diakre, na mbandu samu na *beno* ba-diacre. Benoni me mona, Yandi vwandaka Mbandu ya beno. “Mpe ntangu yayi, ba me—ba me sonikaka, ‘Yinzo ya Tata ya Munu kele yinzo ya bisambu.’” Ntangu yayi, benoni bambuka moyo, Yesu vwandaka Diakre na ntangu yina, benoni zaba yawu, Yesu vwandaka sala kisalu ya diakre.

173 Ntangu Yandi kwisaka na kisalu ya pasteur, yinki Yandi tubaka? “Benoni ba-Pharisien ya bampofu, bantwadisi ya bampofu!” Benoni me mona, Yandi vwandaka sala kisalu ya pasteur, kuna.

174 Mpe ntangu Yandi tubaka na bawu yina ke salama, Yandi salaka kisalu ya profete. Benoni me mona?

175 Mpe na ntangu bawu lombaka ti bawu kufuta mpaku, Yandi salaka kisalu ya administrateur, “Pierre, kwenda kuna mpe losa ndobo na kati ya nzadi, mpe mbisi ya ntete nge ke kuzwa kele na palata ya mbongo na yinwa ya yandi. Futa bawu, benoni me mona, benoni futa bamfuka ya benoni.” Yandi tubaka, na beto, “Benoni pesa na César yina kele ya César, ya Nzambi yina kele Nzambi.”

176 Yandi vwandaka Pasteur, Profete, Administrateur, mpe Diakre. Ya kieleka! Na yina benoni ke mona yina Yandi salaka,

bika ti yina vwanda mbandu ya beno na yinzo yayi awa na Branham Tabernacle yayi, ti beto zola vwanda yinzo yina Yandi ke baka lukumu na bima nionso, na bisalu nionso, bisika nionso, samu na kuvutuka na manima ve. Ya kele na mawete, mpe lembami, mpe lutondo, kasi na kuzitisaka ndongosolo nionso, konso muntu na kisika ya yandi ya kisalu. Beno me mona? Ya kele mutindu yina, ya kele mutindu yina Yandi zola yawu. Yandi me vwandaka ata fioti ve kukondwa luzitu. Ntangu ya kumaka ntangu ya kubokila konso kima na nkumbu ya yawu, kubokila *yayi yayi*, Yandi bokilaka yawu. Ntangu ya kumaka ntangu ya kulakisa lutondo, na yina Yandi lakisaka lutondo. Yandi vwandaka na lembami, na lutondo, na lubakusu; kasi na makasi, mambu nionso vwandaka ya kusungama na Yandi, mpe Yandi salaka yawu samu na mbandu ya beno. Ntangu yayi, Mpeve-Santu me pesa munu yawu. Na yina mu banzaka yawu ata fioti ve, Yandi vwandaka Diacre, na ntwala, kasi Yandi vwandaka. Beno me mona? Yandi—Yandi salaka kisalu ya diacre, na ntangu yina.

<sup>177</sup> Ntangu yayi, mu ke tuba yayi, kana balukutakanu ya beno kubanda na ngunga ya sambwadi na ndambu, kana ya kele ntangu yango, beno zibula yinzo-nzambi na minuti makumi tatu na ntwala, ngunga ya sambwadi. Bika ti pianiste. . . Beno tuba na organiste. . . Beno ke futaka yandi? Beno nionso ke futaka organiste? Ba ke futaka yandi, to pianiste? Yandi ke salaka yawu ya mpamba? Beno lomba yandi na lutondo. Ata ti yandi zola ba futa yandi samu na yawu, samu na kupesa yandi kima samu na yawu, beno tuba na yandi ti beto zola yandi kuvwanda kuna kati-kati ya ngunga na ntwala ya lukutakanu. Mpe kana yandi tuba, “Mbote, mu lenda sala yawu ve,” to kima mosi, kubokuta, na yina beno nata yandi awa mpe beno tuba na yandi na kusala bande ya miziki ya lembami na orgue. Beno me mona? Mpe beno bika. . . beno tula yawu na. . . Beno fwana vwanda awa ve ntangu nionso, beno kubika bande. Beno me mona? Beno bika mosi ya ba-diacre, ba-administrateur, to yina nionso ke zibula kielo, mukengi, yandi tula yawu kuna, bande, mpe bika yawu bula na ntangu bantu ke kwisa. Beno me mona? Samu kana ba-diacre kele awa ve, to muntu mosi, bika, administrateur to muntu yankaka kuvwanda awa samu na kusala yawu, na yina bika yawu bula kati-kati ya ngunga mosi.

<sup>178</sup> Kasi ya kieleka na ngunga ya sambwadi na ndambu, bika ti ngunga yina kubula na muludi ya kivinga. Beno me mona? Beno kele dyaka na ngunga ya beno kuna na nganda? Yinga. Mbote mingi, bika ti ngunga ya beno kubula na ngunga ya sambwadi na ndambu, mpe yina zola kutuba ti beto ke tambula ve na kati ya yinzo-Nzambi mpe ke pesa mbote na ba-Jones mpe bayankaka nyonso. Bika ntwadisi ya bankunga kuvwanda na kisalu! Kana ya kele ve na ntwadisi ya bankunga kuna, beno bika ba-diacre kutala yawu kuna. . . to. . . beno tala kana ya kele na muntu

mosi samu na kubanda na kutwadisa bankunga ntangu ngunga yina ke banda kubula. “Benó baka buku ya beno ya bankunga, numelo *yayi-mpe-yayi*.” Benó me mona? Bika ya vwanda kieleka na—na ngunga ya sambwadi na ndambu.

<sup>179</sup> Mbote mingi, na yina beno kuzwa nkunga ya kimvuka ya muvimba, mpe na manima mu banza nkunga ya zole ya kimvuka, mpe na yina beno baka muntu yina beno soolaka, kana beno lenda, samu na kutwadisa na kisambu. Bika pasteur, to, konso. . . Mbote, pasteur lendaka vwanda kuna ve, ntwadisi ya bankunga lendaka sala yawu. Ya kele Mpangi Capps, mu banza. Benó me mona, yandi ke zaba yinki kusala, bika ti—ti yandi kutuba na muntu yina ba soolaka. . . to yandi mosi kutwadisa na kisambu. Benó tuba na dibuundu na kutelama samu na kisambu, beno me mona, bawu kutelama kaka, mpe beno bika muntu mosi kusala kisambu. Ntangu yayi, kana beno sala keba ve. . .

<sup>180</sup> Ntangu yayi, beto ke kwikilaka ti muntu nionso lendaka kwisa na yinzo ya Nzambi mpe kusambila, ya kele—ya kele kisika ya kusambila. Kasi ntangu beno kele na kati ya sanctuaire, beno fwana zitisa ntangu ya beno. Benó me mona? Kana beno ke bokilaka bawu nionso kuna na autel, beno ke mona ti ya ke vwanda na muntu mosi ke vwanda kuna baminuti kumi na tanu, baminuti makumi zole; ntangu ya beno ke luta.

<sup>181</sup> Yawu yina, beno me mona, kisambu ya beno fwana vwanda na yinzo. Yesu tubaka, “Na ntangu beno ke sambila, beno telema ve mutindu bantu ya luvunu ke salaka, mpe—mpe samu na kisambu ya yinda. . . kusala bisambu ya yinda, mpe beno ke tuba *yayi, yina*, to *yankaka*, mpe—mpe nionso mutindu yina samu na matalana.” Benó me mona? Yandi tubaka, “Ntangu beno ke sambila. . . kana beno sambila, beno kota na kisika ya kubumbama, na kisika ya kinsweki, beno kanga kielo na manima ya beno; beno sambila na Tata ya beno yina ke monaka na kinsweki, ya kieleka Yandi ke pesa beno mvutu.” Ntangu yayi, ya kele mutindu ya kusala kisambu ya kinsweki, ya kele yina Yandi tubaka na kusala.

<sup>182</sup> Kasi ntangu beno, muntu mosi, ntangu ba ke kota, bika ti ntwadisi ya bankunga, kutuba, “Mbote mingi. . .” Na manima ya nkunga ya ntete, na yina bika muntu mosi kusambila, konso muntu yina ya kele, kaka kisambu ya nkufi. Benó telama ve mpe kusambila samu na miyadi nionso, mpe nionso mutindu yina. Kana ya kele na mwa balombilu ya bisambu, bika ti ba lakisa yawu, ti ba fidisa yawu, ba fidisa yawu, ya kusonika. Mu ke tuba, “Awa, samu na nkokila yayi, samu na kusambila, beto ke bambuka moyo na Mpangi-kento *Kingandi*, Mpangi-bakala *Kingandi* na lupitalu, *Kingandi*, mpe *Kingandi*, mpe *Kingandi*. Benó bambuka moyo na bawu na bisambu ya beno na yina beno ke sambila. Mpangi Jones, nge ke twadisa beto na bisambu. Beto telama.” Benó me mona? Bika yawu vwanda na estrade. Benó tuba na bawu, bika ti bawu kumesana na yawu, “Kana beno

ke na lombilu ya bisambu, beno tula yawu *awa*, na zulu *awa*.” Kutuba ve, “Nani ke na lombilu ntangu yayi, beno lenda zabisa yawu na . . .” Na yina, kima ya ntete, muntu mosi ke telema mpe yandi ke tuba, “Nkembo na Nzambi!” Beno zaba, mpe yandi ke banda mutindu yina, mpe kima ya ntete beno zaba, beno ke bakula na mbala mosi ti kati-kati ya ngunga me luta ntete ti bawu kuvwanda diaka na bantangu yankaka. Beno me mona?

<sup>183</sup> Beto kele na kiyeka ya dibuundu yayi, ya bantu yankaka ve; yayi kele kiyeka ya beto na Nzambi. Bisalu yayi kele kiyeka ya beno na Nzambi. Beno me mona? Kikuma mu ke na kutuba awa na nkokila yayi, mu ke tuba na beno nionso yayi, ya kele samu ti ya kele kiyeka ya munu na Nzambi; ya kele kiyeka ya beno: Beno zitisa yawu. Beno me mona?

<sup>184</sup> Ntangu yayi, mpe ntangu kima mutindu yina . . . bika muntu mosi kutwadisa na bisambu, mpe na ntangu bawu ke sala mutindu yina, yina kele mbote, bika bawu twadisa na bisambu, na manima bawu kuvwanda.

<sup>185</sup> Mpe kana beno kele na nkunga ya muntu na muntu . . . Ntangu yayi, mu zolaka tuba yayi ve, mu ke wisana ve . . . Mpe kana muntu mosi zola kuyimba nkunga ya yandi, beno zabisa yawu na dibuundu. Beno tuba na bawu, ti, “Muntu nionso ke zola kuyimba nkunga yandi mosi, to nionso yina zolaka kuyimba, bika bawu kumona ntwadisi ya bankunga ntete dibuundu kubanda.” Mpe beno sala yawu . . . Beno tuba, “Mbote, lemvokila munu, Mpangi-bakala, mu ke zola . . . kieleka mu ke zola kusala yawu, kasi mu—mu kele na nkunga ya munu mosi na nkokila yayi. Mu banza ti kana beno tuba na munu ti beno ke vwanda awa na nkokila mosi, mu ke tula yawu na manaka samu na beno. Beno me mona, mu me sonika yimeni manaka ya munu awa.”

<sup>186</sup> Bika—bika ti Mpangi Capps to yina ke na kutwadisa bankunga . . . Mpe bika ti ntwadisi ya bankunga, konso muntu yina ya kele. Mpe beno bika ve bawu kutelama mpe kutuba, to kulandila na kutuba mutindu bawu kele milongi, beno me mona. Bika bawu telama kuna mpe kutwadisa bankunga, yina kele kisalu ya bawu.

<sup>187</sup> Ya kele kisalu ya pasteur na kulonga, beno me mona, kutwadisa bankunga ve. Yandi ke twadisa ve bankunga, ntwadisi ya bankunga ke twadisa bankunga. Yandi kele na kiyeka, mpe fwana basika na madidi na nsi ya kupakulama ya Mpeve-Santu, na bureau, kisika mosi kuna, ntangu ntangu me lunga. Yandi fwana vwanda ve na estrade, ntangu yayi ke salama. Beno bika yandi kuvwanda na bureau kuna, beno me mona, to na manima awa, to kisika nyonso ya kele, interphone awa ke zabisa yandi, beno me mona, ntangu ntangu me lunga. Ntangu yandi ke kuwa yina ya nsuka . . . kana ya kele na nkunga

ya ngudi, mutindu solo, to duo mosi, to kima mosi, samu na nkunga ya beno ya tatu. Beno me mona?

<sup>188</sup> Ti beno ke vwanda na bankunga zole ya kimvuka, kisambu, samu na makabu ya beno kana beno ke baka yawu. Mpe bika ti konso muntu kuvwanda na kisika ya yandi ya kosalu. Beno tuba, “Mbote mingi, na ntangu beto ke yimba nkunga yayi ya nsuka, ntangu yayi, kana ba-huissier kele, bika bawu kukwiza na ntwala samu na makabu ya nkokila.” Beno me mona? Mpe na yina ba ke manisa na kuyimba nkunga yina, ba-huissier ke telama kuna. Beno tuba, “Mbote mingi, ntangu yayi beto ke sambila, mpe kusala kisambu samu na makubu, beto zola kubambuka moyo na *Kingandi* awa, mpe *Kingandi*,” beno tanga yawu, beno zaba, mutindu yina, mutindu yina. “Mbote mingi, muntu nionso kutelema. Mpangi-bakala, nge lenda twadisa beto na bisambu?” Na yina yawu ke suka.

<sup>189</sup> Na yina na ntangu ba ke na kuyimba nkunga yayi ya zole, to nionso yina beno ke yimba, beno, kuna, beno baka dikabu ya beno, kana beno ke baka makabu ya beno. Beno bika yawu. . . Mu ke baka nkunga ya beno ya ntete, mpe na manima dikabu ya beno ya nkokila, mpe na manima beno landila na nkunga ya beno ya zole, mpe beno landila. Na yina bika nkunga ya beno ya nsuka awa, bika nkunga ya beno ya nsuka, beno me mona, kuvwanda samu na kubokila pasteur. Mpe kaka na ntangu ba me yimba nkunga yayi ya nsuka, bika ti orgue kubanda na kubula na prelude ya beno—ya beno—ya beno, pasteur ya beno ke basika na ntangu yina. Beno me mona, nionso kele ya kusungama. Muntu nionso kele swi. Kima yankaka kele ve ya kutuba. Konso diacre na kisika ya yandi ya kosalu. Pasteur me telema kuna.

<sup>190</sup> Yandi ke kota, ke pesa mbote na bantu ya yandi, yandi ke zibula Buku ya yandi mpe yandi ke tuba, “Na nkokila yayi, beto ke tanga Biblia.” Beno me mona, na manima yandi me kubika yawu, “Beto ke tanga Biblia.” Mpe ya kele kima ya mbote kana beno tuba, “Na luzitu na Ndinga ya Nzambi, beto telema na ntangu beto ke tanga Ndinga.” Beno me mona, na manima beno tanga, “Na nkokila yayi, mu ke tanga na Buku ya Psaumes,” to nionso yina ya kele. To muntu yankaka lendaka kutanga yawu, ntwadisi ya bankunga, to kilandi, muntu mosi kuna na beno, bika yandi kutanga yawu, nionso yina; ya ke vwanda mbote mingi kana beno ke tanga yawu beno mosi, kana beno lenda sala yawu. Na manima beno tanga yawu mutindu yina, na manima beno baka dilongi ya beno. Beno me mona? Na ntangu yina, beno me lutisa pene ya baminuti makumi tatu, ya kele na ntangu yina pene ya ngunga nana.

<sup>191</sup> Mpe kubanda na ngunga ya nana tii na ngunga ya nana baminuti makumi yiya na tanu, kisika mosi kuna kati-kati ya baminuti makumi tatu na makumi yiya na tanu, beno longa Ndinga yayi mutindu Mpeve-Santu ke pesa Yawu na beno, beno me mona, kaka mutindu yina, beno longa Yawu kaka

mutindu Yandi ke tuba na kusala yawu, beno me mona, na nsi ya kupakulama.

<sup>192</sup> Na yina beno sala lubokilu ya beno na autel, beno tuba, “Kana muntu mosi awa na kati ya dibuundu yayi zola ndima Klisto mutindu Mvulusi, beto ke lomba na beno, beto ke bokila beno na kukwisa na autel ntangu yayi, beno telama kaka.” Beno me mona?

<sup>193</sup> Mpe kana—mpe kana muntu mosi ve me telama, beno tuba, “Ya kele na muntu awa yina zola kubaka mbotika, yina me balula ntete ntima, mpe zola baka mbotika na masa samu na mulemvo ya masumu? Kana bawu zola kwisa, beto ke na kupesa beno ntangu ya mbote ntangu yayi. Beno zola kukwisa na ntangu orgue ke na kubula?” Beno me mona?

<sup>194</sup> Muntu mosi ve me kwiza, beno tuba na yina, “Ya kele na muntu awa yina zola . . . yina me kuzwaka ntete ve mbotika ya Mpeve-Santu mpe ke zola kusala mutindu yina na nkokila yayi, beno zola ti beto sambila samu na beno?” Mbote, mu banza ti muntu mosi ke kwisa, na yina bika ti bantu zole to tatu kutentika maboko na zulu ya bawu, kusambila samu na bawu. Ba ke fidisa bawu mbala mosi kuna na mosi ya bivinga yayi, muntu mosi kuvwanda kuna na kati na yandi, samu na kutuba na yandi kisika mosi kuna wapi mutindu kukuma na mbotika ya Mpeve-Santu. Dibundu kele diaka ve na bawu na ntangu yina.

<sup>195</sup> Kana muntu mosi kukwisa samu na kuvwanda . . . yandi zola ndima Klisto mpe yandi ke telema kuna na autel ba sambila samu na yandi, beno sala . . . ti ba sambila. Mpe na ntangu bawu ke sala mutindu yina, beno tuba kaka, “Beno kulumusa bayintu ya beno na ntangu yayi, beto ke sambila.” Mpe beno tuba, “Beno ke kwikila?”

<sup>196</sup> Kana ya kele na mwa kima yina lendaka kanga dibuundu ntangu ya yinda na ntangu mosi to yankaka, beno tinda bawu mbala mosi na kivinga ya bisambu, mpe ke kwenda kuna na bawu, to beno tinda muntu mosi kuna na bawu. Mpe beno bika ti dibuundu kulandila kaka, beno me mona, mutindu yina, beno me kanga bawu kisika mosi ve kuna. Beno me mona?

<sup>197</sup> Mpe kuna na yina . . . ntete . . . Na—na mwa . . . na yina kana bawu, beno tuba, kana muntu ve lenda kwiza, na yina beno tuba, “Ya ke vwanda na muntu yina ke zola ba pakula yandi mafuta na nkokila yayi, samu na kimbevo ya bawu? Beto ke sambilaka samu na bambevo awa.”

<sup>198</sup> “Mbote, mu ke zola kumona nge na kingenga, Mpangi Neville.”

“Mbote, beno ke mona munu na bureau. Beno ke mona mosi ya badiakre, bawu ke tala diambu yina.” Beno me mona?

“Mpe mu ke na kima yina mu zola tuba na nge, Mpangi-bakala.”

“Mbote, mosi ya badiakre awa ke mona nge na bureau, mpe beto ke. . . Mu ke mona nge mbala mosi na manima ya lukutakanu.”

<sup>199</sup> “Ntangu yayi, na yina beto ke telama ntangu yayi samu na kumanisa.” Beno me mona, mpe beno me luta ve ngunga mosi mpe baminuti makumi yiya na tanu na nionso. Beno me mona? Beno me mona, ngunga mosi na baminuti makumi tatu, lukutakanu ya beno me suka. Beno me vwanda na lukutakanu ya nkufi, ya nswalu; beno—beno me sala kosalu ya beno; beno me sala. . . mpe muntu nyonso ke sepela, mpe ke kwenda na yinzo na kiese. Beno me mona? Kana beno sala ve mutindu yina, na yina, beno me mona, kana beno bika. . . Beno me mona, beno—beno—beno kele na mabanza ya mbote, beno me mona, kasi beno me mona. . .

<sup>200</sup> Beno zaba, yayi me kuma pene ya bamvula makumi tatu na tatu kubanda mu kele awa na estrade yayi, bamvula makumi tatu na tatu, mpe bisika nionso na yinza ya muvimba. Beno ke longuka mwa kima mosi na ntangu yina, ya kieleka. Beno me mona? Kana mutindu yina ve, beno ke sala mbote na kubika. Na yina, beno me mona, mu me bakula yayi: Ntangu yayi, kana beno ke sala kaka na Basantu kintwadi, oh, beno lendaka bikala kaka mpimpa ya muvimba kana beno me zola. Kasi beno kele. . . Beno me mona, beno ke na kusala ve kaka na bawu, beno ke na kumeka na kubenda bayankaka. Ya kele bayina beno ke na kubenda, beno fwana sala na kilanga ya bawu. Beno me mona? Mpe ve. . . Beno nata bawu awa mpe na manima beno bika ba samuna Ndinga, mpe na manima, beno me mona, ya kele ve na kima ya kubokuta. Kana ya kele na kima yina ba zola kusolula na beno, mbote, mbote mingi, beno nata bawu mbala mosi na bureau mutindu yina, kasi beno kanga dibuundu ve.

<sup>201</sup> Na yina, beno zaba, bantu ke telama mpe ke tuba, “Mbote, mu ke tuba na beno, beto kuzwa lukutakanu ya mbote ya bimbangi.” Beno me mona? Mu zola ve kusawula na kutubaka yayi, mu zola kaka kutuba na beno Kieleka. Mu zola kutuba na beno Kieleka. Beno me mona? Mu me bakula ti balukutakanu ya bimbangi ke salaka kulutula. . . yawu—yawu ke salaka mpasi mingi kulutula yawu ke salaka mbote. Beno me mona, kieleka yawu ke salaka mutindu yina.

<sup>202</sup> Ntangu yayi, kana muntu mosi vwandaka na kimbangi ya mpasi na ntangu ya reveil, beno zaba, na ntangu beno ke sala balukutakanu ya reveil, beno zaba, lukutakanu mosi, mpe muntu mosi me kuzwa mpulusu mpe zola tuba kaka mwa bandinga, mbote, Nzambi kusakumuka, beno bika yandi katula kizitu na moyo ya yandi. Beno me mona? Kana yandi—kana yandi zola ku—kusala yawu, beno me mona, kaka na ntangu ya reveil, yandi zola kutuba, “Mu zola kaka kutuba, ‘Matondo Mfumu samu na yina Yandi me sala samu na munu.’ Yandi me vulusa munu na sabala me luta, mpe ntima ya munu ke na kupela na nkembo



ya Nzambi. Matondo na Nzambi,” na manima yandi ke vwanda. Amen! Yina kele mbote, beno kwenda na ntwala. Beno me mona, yina kele mbote mingi.

<sup>203</sup> Kasi ntangu beno ke tuba, “Ntangu yayi beno kwisa. Nani ke landa? Nani ke landa? Ntangu yayi beto kuwa mpova, beto kuwa mpova ya kimbangi.” Ntangu yayi, kana beno kubika lukutakanu mosi, na nkokila mosi samu na yawu, beno me mona, beno ke tuba: “Na nkokila yayi. . . na nkokila ya Kilumbu ya tatu yina ke landa, na kisika ya lukutakanu ya bisambu, ya ke vwanda lukutakanu ya bimbangi. Beto zola ti bantu nionso kukwisa, mpe ya ke vwanda na lukutakanu ya bimbangi.” Mpe kuna ntangu bawu ke kwiza na—na kisika yango samu na kupesa kimbangi, beno ke tanga Ndinga, beno ke sambila, mpe na manima beno ke tuba, “Ntangu yayi, beto zabisaka na ntwala ti yayi kele nkokila ya bimbangi.” Na yina bika ti bantu kupesa bimbangi samu na yawu na ngunga mosi to baminuti makumi yiya na tanu, to baminuti makumi tatu, to nionso yina ya kele, mpe na yina—na yina beno kwenda na ntwala mutindu yina. Beno me mona yina mu zola kutuba? Mpe mu banza ti ya ke sadisa dibuundu ya beno, ya ke sala ti mambu nionso kutambula mbote, kintwadi, kana beno sala yawu mutindu yina.

<sup>204</sup> Ntangu yayi, ya kele. . . Mu ke na kuluta ngunga, na yina. . . Bampangi—bampangi, yayi kele ya kulutila mbote na luzabu ya munu. Mu ke mona yina kele na zulu ya ntima ya beno, yayi vwandaka na luzabu ya munu bakyuvu yina beno me yufula. Ntangu yayi, kubanda ntangu yayi beno me zaba. Mpe kana ya kele na kyuvu na dibanza ya beno, beno vutukila bande. Beno lomba. . . Beno kuwa bande. Kana ya kele samu na ba-diacre, ba-administrateur, to nionso yina ya kele, beno tula bande. Bika yawu kubula na ntwala ya dibuundu kuna kana bawu zola kuwa yawu. Mbote mingi. Mpe ya kele—ya kele yina mu me zaba kele luzolo ya Nzambi samu na tabernacle yayi awa na nsongi ya bala-bala ya Nana mpe Penn Street, mpe ya kele mutindu yina mu ke tuma beno bampangi na kuzitisa yayi na nsi ya lutwadusu ya Mpeve-Santu, na lutondo nionso mpe zola, na kutalisaka lemvo ya beno na ntwala ya bantu ti beno kele Baklisto. Mpe *Muklisto* zola ve kutuba bébé yina ba lenda pusa bisika nionso, yina zola kutuba “muntu yina kele ya kifuluka na zola, kasi dyaka, kaka ya kifuluka na zola ya Nzambi mutindu yandi kele samu na dibuundu.” Beno me mona yina mu zola tuba?


<sup>205</sup> Ya kele na kyuvu? Bande ke zola kukuma na nsuka ya ruban kuna, mpe mu kele na muntu ke na kuvingila munu kuna. Na wapi ngunga yandi zolaka vwanda kuna? [Billy Paul me pesa mvutu, “Kaka na ntangu yayi.”—Mu.] Kaka na ntangu yayi. Yandi ke kwisa yandi mosi? [“Mu ke kwenda sosa yandi.”] Mbote mingi. Mbote mingi, tata.

<sup>206</sup> Ntangu yayi, mu zaba ti beto ke basika ntangu yayi kana ya kele diaka ve—ve na diambu. Huh? Ntangu yayi, kana ya kele ve,

beto ke sukisa. Yinga. Yinga, Mpangi Collins? [Mpangi Collins me tuba, “Ya ke vwanda mbote ti ba kanga bande.”—Mu.] Mbote mingi. [Kisika ya mpamba na bande.]

<sup>207</sup> Mbote, bampangi, mu me sepela na kuvwanda awa na beno na nkokila yayi, mpe Mpangi Neville, mpe na ba-diacre, mpe ba-administrateur, mpe surveillant ya lukolo ya Lumingu, beno nionso. Beto ke tula kivuvu ti Mfumu ke sadisa beno ntangu yayi na kuzitisa bantumunu yayi samu na Kimfumu ya Nzambi. Kikuma mu me tuba yayi kele samu mu banza ti beno me kukula kukatuka bana na bakuluntu. Ntangu beno vwandaka mwana, beno vwandaka tuba mutindu mwana, mpe beno vwanda bakula mutindu mwana. Kasi ntangu yayi beno me kuma bakala, na yina beto sala mutindu bakuluntu na yinzo ya Nzambi, na kuzingaka mbote, mpe na kuzitisaka bisalu ya beto, mpe na kuzitisaka konso kisalu. Konso dikabu yina Mfumu me pesa beto, beto tula yawu na ndonga, mpe beto zitisa Nzambi na makabu ya beto mpe bisalu ya beto.

Beto sambila.

<sup>208</sup> Tata ya Mazulu, beto ke tonda Nge na nkokila yayi samu na kuvukana ya babakala yayi ba me tula na bisalu awa samu na kulandila kisalu ya Mfumu yina ba me tula awa na Jeffersonville na dibuundu yayi. Nzambi, bika ti diboko ya Nge kuvwanda na zulu ya bawu, bika ti Nge kusadisa bawu mpe kusakumuna bawu. Bika ti dibuundu mpe bantu kubakula mpe kuzaba ti yayi kele samu ntomosono ya Kimfumu ya Nzambi, ti beto lenda kukuma babakala yina kele na mayele mpe kuzaba Mpeve ya Nzambi, mpe kuzaba yinki kusala. Pesa yawu, Tata. Bika beto ntangu yayi na masakumunu ya Nge, mpe bika ti Mpeve-Santu kutala na zulu ya beto mpe kutwadisa beto, mpe kukeba beto, mpe bika ti beto vwanda ya kukwikama na kisika ya kisalu. Na Nkumbu ya Yesu Klisto, mu ke sambila. Amen. 

*NTUMUNU YA DIBUUNDU* KNG63-1226  
(Church Order)

BANDANDANI YA NDIATULU, NTUMUNU MPE MALONGI YA DIBUUNDU

Nsangu yayi ya Mpangi William Marrion Branham, kulongamaka na Kingelesi, na Kilumbu ya yiya na nokila, na kilumbu ya 26 ya Ngonda ya kumi na zole, na mvula 1963, na lukutakanu ya nene ya badiakre ya Branham Tabernacle na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2022 VGR, ALL RIGHTS RESERVED

**VOICE OF GOD RECORDINGS**  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kisdilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)